

నా య కు ల జీ వి త ము లు

భూలాభాయి దేశాయి	0	
సర్దార్ వల్లభాయి పటేల్	0	
విజయలక్ష్మి పండిట్	0	
ఖాన్ సోదరులు	0	
అరుణా అసఫాల్	0	
శత్రుపతి శివాజీ	0	1
పుద్గేసింగ్	0	
ప్రకాశం	0	
పట్టాభి	0	
జయప్రకాశనారాయణ	0	
సుభాష్ చంద్రబోస్ (200 పేజీలు)	1	
పరారీ నేతాజీ	1	
సాయిబాబా జీవిత చరిత్ర	0	1
రామకృష్ణ పరమహంస	0	1
గాంధీజీ అడుగుబాడల్లో	10	
గాంధీ చరిత్ర	2	
నెహ్రూ చరిత్ర	2	
హాలానా అబాద్	1	0
చార్మ రంగా	5	0

కల యు వా రు :—

కల్లూరు ప్రెస్ వెంకయ్య అండ్ సన్స్

శ్రీ సత్యనారాయణ బుక్ డిపో, రాజమండ్రి

భారత కథామంజరి

[దేశమాతనుండి పునరుద్ధరితము]

శ్రీ సత్యనారాయణబుకెడిబొ
రాజమండ్రి

1954

కవిరత్నం రిజిస్టర్డ్ 4063 [వెల 0—12—0]

రాజమహేంద్రవరమున
శ్రీ కొండపల్లి ముద్రాశాలయందు
ముద్రింపబడియె.

భారత కథామంజరి



శంఖలిఖితులు



బాహుదానదీతీరమున శంఖుండు లిఖితుండు నను
నన్నదమ్ము లిద్దఱు పుణ్యాశ్రమము కల్పించుకొని యందుఁ
జక్కని పర్ణశాలలు నిర్మించుకొని తపస్సు చేసుకొనుచుండిరి.
ఆయాశ్రమమునఁ దియ్యనిపండ్ల నొసఁగు వృక్షము లనేక
ములు గలవు. ఆయన్నదమ్ము లిద్దఱు సంతృప్తులై యాఁకలి
యగునప్పుడు చెట్లొసంగెడు పరిపక్వఫలంబులఁ దినుచు
దాహ మైనప్పుడు నదీజలంబుల ద్రావుచుఁ బరమనిష్ఠాగరి
ష్ఠులై, యన్నగా రెఱుంగకుండఁ దమ్ముండు పండ్లు గోయ
గూడ దనియుఁ దమ్మునితోఁ, జెప్పకుండ నన్న ఫలములు
స్వీకరింపఁ గూడదనియుఁ దమలోఁ దామొక నియమ
మేర్పఱచుకొని కాలక్షేపము సేయుచుండిరి. అట్లు కొంత
కాలము గడువ శంఖుఁ డాశ్రమమున లేనిసమయమున లిఖ
తుండు చెట్లనుండి కొన్ని ఫలములు కోసి భక్షించెను. శంఖుఁ
డింటికి వచ్చి చెట్లు చూచి “యాపండ్లవరు భక్షించి” రని
తమ్ము నడిగెను. “నేనే భక్షించితి” నని లిఖితుండు త్తర

మిచ్చెను. అనవుడు శంఖుఁ డిట్లనియె. “అయ్యో తమ్ముడా! మన మేర్పఱుచుకొన్న నియమము ప్రకారము నీవు నాకుఁ దెలియకుండఁ బండ్లు కోయఁగూడదుకదా! ఏల నాతోఁజెప్పక పండ్లు కోసి భక్షించితివి? ఇది దొంగ తన మగును. నీవు దొంగ వైతివి. దొంగతన మనఁగా నన్యలసొత్తు నపహరించుటయేకాదు. అన్నదమ్ములకుఁ గాని తండ్రికొడుకులకుఁ గాని మిత్రులకుఁగాని సహూనహక్కు గల మైనసొత్తు నొకనికిఁ దెలియకుండ మఱియొకఁడు తసికొని యినుభవించుట చౌర్య మగును. జనకుని ధనము కుమారుఁడు, తనయుని ధనము తండ్రి చెప్పకుండ గ్రహింపఁ గూడదు. మననియఁచుమునకు విరుద్ధముగ నీవు నాకుఁ దెలియకుండ ఫలముల ననుభవించితివి కావున నీవు చోరుఁడవు ఇందువలన నీకుఁ బాపము కలదు. పాపపరిహారమునకు రెండు మార్గములు కలవు. బ్రతికి యున్న కాలమున రాజదండన మనుభవించుట, మరణానంతరమున యమదండన మనుభవించుట. రాజదండన మనుభవించినవారికి యమదండన ముండదు. కావున మన దేశమును బాలించుచున్న సుద్యున్న మహారాజువద్దకు నీవు పోయి, నీవు చేసినపాప మతనిశ్చింతపఱచి నేరమునకుం దగినదండనము సేయుమని ప్రార్థించి యాతనిచే దుడితుండవై రమ్మ; అప్పుడు నీవు నిష్కలమౌడవై యుండువు. అట్లుచేయ వేని మరణానంతరమ నీకు పరకంటె యగు. రాజదండన కోర్వవచ్చును కా

యమదండన సహింపఁ జాలము. కావున సత్వరము రాజు
దగ్గఱ కరుగుము” అని శంఖుఁ డానతిచ్చుటయు లిఖతుఁడు
తన చేసిన కార్యమునకు విషాదమొంది సుద్యుమ్న మహారాజు
పట్టణమున కరిగి యాతని యంతఃపురమున కావల నిలువం
బడి తనరాక భూపాలునకుఁ దెలుపుమని ప్రతీహాదులను
వేఁడెను. వారట్లు చేసిరి. రాజు మంత్రులతోఁ గలిసి
యర్ఘ్యము, పాద్యము బట్టుకొని బ్రాహ్మణునివద్దకు వచ్చి
యేమి కావలయునని యడిగెను. లిఖతుఁడు తన చేసిన
యకార్యమును దనయన్నచేసిన యుపదేశమును మహా
రాజునకు విన్నవించి దొంగను దండించిన విధమునఁ దన్ను
దండింపవలసిన దని యతనిం బ్రార్థించెను. సుద్యుమ్నఁడు
వానిమాటలు విని భయపడి యిట్లనియె “దేవా! మీరు
పరమ తపోధనులకు. బ్రహ్మజ్ఞాన సంపన్నులు. నిర్వికార
మనస్కులు. ధర్మశాస్త్రకర్తలు, మీరుచేసినది పాపము
కాదు. మీరన్యులసొత్తు హరింపలేదు. ఆ యాశ్రమములో
మీ కుభయులకు ఫలముల సనుభవించు స్వాతంత్ర్యము
కలదు. కావున మీరు చేసినది నేరము కాదు. ఇంతి చిన్న
తప్పునకు మిమ్మెట్లు దండితును? ఇది నిజముగ దోష
మైనను బ్రాహ్మణుల దండింపరాదు. దండింతు నేని వాకు
నేరకం బగునని వెఱపు కలుగుచున్నది. నన్నీ దుష్కార్య
మునందు నిమోగింప వలదని ప్రార్థించు చున్నాఁడ”
ననవుడు లిఖతుఁడు రాజున కిట్లనియె. “రాజా! తప్పునకు

జిన్న పెద్దలు లేవు. నేను చేసినది తప్పక తప్పు. తప్పు కానియెడల ధర్మసూక్ష్మవేత్తయగు నాయన్న నన్ను నీ కడకుఁ బంపఁడు. పంపినను వచ్చువాఁడను కాను. నేను తప్పక దండ్యుఁడను. తప్పుచేసినను బ్రాహ్మణులను దండింప గూడ దంటివి; అట్లనఁగూడదు రాజదృష్టికి బ్రాహ్మణుఁడు, చండాలుఁడు సమానముగ నుండవలయును. నేరము చేసినప్పుడు నేరస్థులన రాజు నిష్కరుణుఁడై దండింపవలయు. జాతిభేద మక్కడ నెంచఁ గూడదు. సకల శాస్త్రంబుల నెఱింగి సకల ధర్మరహస్యంబులఁ దెలిసి, లోకులకు ధర్మోపదేశంబులు నేయు నావంటి విజ్ఞానులు నేరములం జేయరాదు. విద్యావిహీనులు నేరములు చేసినప్పుడు వారిని దండించుటయు విద్వాంసులు నేరములు చేసినప్పుడు వారిని విడుచుటయు, ధర్మము కాదు. ఊమింప వలసినవచ్చినప్పుడు యుక్తాయుక్త మెఱుంగక దోషములు చేసిన మూర్ఖులనే ఊమింప వలయును. తెలిసి చేసిన విద్వాంసులను దప్పక దండింప వలయును కావున దండింపుము. నీకిందు దోషము లేదు. నీ సద్గతులకు భంగము కలుగదు.” ఆ మాటలు విని సుద్యుమ్నుఁడు మనసులో నిష్టయు లేకపోయినను దప్పక పోవుటచే లిఖతుని రెండుచేతులు నఱికించెను. లిఖతుఁడు తనకుఁ బాపవిమోచనము కలిగిన దని పరమానందభరితుఁడై రాజును దీవించి పరుగు పరుగున శంఖునికడ కరిగి రాజునన్నిధిని జరిగివ వృత్తాంత మెఱిగించి తన మొండి

చేతులఁ జూపెను. శంఖుఁడు తన సోదరునియవస్థకు మనమునఁ గొంత విచారించి “తమ్ముఁడా! పరమపవిత్రమైన ఘనవంశ మిప్పుడు నిష్కళంక మైనది. నీచేతుల నెత్తుటితో దొంగ తనపు మచ్చ కడిగివేసితివి. మనపితృదేవతలు మన ధర్మ నిరతికి మిగుల సంతసించుదు. ఇప్పుడే పోయి. బాహుదా నదిలో స్నానముచేసి పితృతర్పణంబుఁ జేయు” మని పలికెను. అట్లుకాక యసి లిఖతుఁడు బాహుద కఱిగి యందు మునిగి లేచునప్పటికి చేతు లెప్పటియట్ల వచ్చెను. లిఖతుఁ డాశ్చ ర్యమునొంది యన్నకడ కఱిగి యానృత్యాంతము దెలిపెను. మరల మొలిచిన సోదరుని చేతులం జూచి శంఖుడు సంత సించి “తమ్ముడా! ఇది మన తపఃప్రభావము. ఈశ్వరాను గ్రహము మనపైఁ గలదు. మనతపములు ఫలించె. మనము నిష్కళంకచరిత్రుల మైతిమి” అని యతనిం గాఁగిలించుకొని పర్ణశాలకుం గొనిపోయెను.

మూఁడు చేపలు

ఒక సరస్సున మూఁడుచేపలు వసియించి యుండెను. అం దొక దానిపేరు దీర్ఘదగ్ధి. రెండవదానిపేరు స్రాప్తకాల జ్ఞుఁడు. మూడవదానిపేరు దీర్ఘనూత్రుఁడు. ఆమూఁడు

మత్స్యంబులు మిక్కిలి పొందుగలిగి యాచెఱువునందు
యభేచ్ఛంబుగ సంచరించుచుఁ గాలక్షేపముఁ జేయుచుండ
వేసఁగి సమీపించెను. అప్పుడు దీర్ఘదర్శి తక్కిన రెండు
మీనములం జూచి యిట్లనియె. “మిత్రులారా! వేసఁగి
దా పగుచున్నది. ఎండలు మొం డగుచున్నవి. మనసరో
వరంబునంగల జలమంతయుఁ గ్రమక్రమంబున నింకిపోవును.
కొలను నిర్జలమైనవెనుక మనము చేయునది లేదు. ఏ
వేటకాండ్రో కట్టి భక్షింతుడు. అట్టియాపద రాకమున్నె
జలము సమృద్ధిగఁగల కొలను శేరి సుఖంతము. కావున
రెండు. కార్యము పాకము నప్పనీయఁకుడు,” అనవుడు
నవ్వి ప్రాప్తకాలజ్ఞుం డిట్లనియె. దీర్ఘదర్శి! ఏమిరా యేడ్చు
చున్నా వని యడుగ నెల్లుండి మా వాడు గొట్టునని యని
నట్లు వేసఁగి వచ్చి నీ రెప్పుడో యెండిపోవు ననియు
నెన్నడో వేటకాండ్రు వచ్చి చుట్టుముట్టి పట్టుకొందు
రనియు నప్పుడు మనము తప్పించుకొని పారిపోవుట కవకాశ
ముండ దనియు బెంగపెట్టుకొని యిప్పుడు విచారించు చుంటి
వా? ఆపట వచ్చినప్పుడు దానికిఁ బ్రతీకారముఁ జేసికొ
నుట బుద్ధిమంతుల లక్షణముకాని ముందుగానే దిగులుపడి
ప్రస్తుతిము పడుచున్న గుఖమును వదలుకొని దేశాంతరం
బులకుం జోవుట భావ్యము కాదు. నీమాటచొప్పున మఱి
యొక జలాశయంబునకు పోవుద మనుకొనుము. అదియు
నింకిపోనూడదా. అక్కడమాత్రము మనము వేటకాండ్రు

పోలు కాగూడదా. కావున మన మిచ్చటనే యుండి నిజముగ నట్టియపాయము మనకు సంభవించినపక్షమున నమయోచితములగు నుపాయములచేత దానిం బాపుకొండము, అట్టిభయము పడక యూరకుండుము.” ఆ యుభయుల పలుకులు విని దీర్ఘనూత్రుఁ డీ తెఱఁగున పలికెను. “మిత్రులారా! మీయిరువుర పలుకులు నాకు వంగీకారములే, అందు దీర్ఘదర్శి మాటలు నా కించుకేనియు నమ్మతములు కావు. అతఁడు తననీడఁ జూచి తానే భయపడును. ఈ జలాశయము మహాసముద్ర మంతయున్నది. ఇదియేమి, ఇంకిపోవుట యేమి! ఇది యింకినపక్షమునఁ బ్రపంచమునఁ గల నదులు సముద్రములుఁ గూడ నింకిపోవును. అట్టియాపక సంభవించిన పక్షమున జగంబున జలాశయములే యుండవు. అదియునుగాక కాకున్నది కాక మానదు. మనము వేటకాండ్రచేతులఁ బడి మృతినొందవలసిన యోగ మున్న పక్షమున నేదేశాంతరమున కరిగి యేసరస్సులో నుండి నను నక్కడ తప్పక చచ్చితీరుదుము. బ్రతుకవలసిన యోగ మున్న పక్షమున నీళ్ళు లేనిచెఱువులో నుండినను బ్రతుకుదుము. అక్క డొక దైవ మిక్క డొక దైవ ముండునా? బ్రహ్మవ్రాత యెట్లుండునో యట్లు జరుగును. కావునఁ బుష్కలంబుగ జలంబుగల యాకొలను విడిచి మన మన్యప్రదేశములకుఁ బోవలదు.” అని పలుక దీర్ఘదర్శి “మీవాక్యములు నాకు రుచింపవు. దీప మున్నపు

డిల్లు చక్కబెట్టుకొనవలయు, ఆపద వచ్చు నని తెలిసి
 నమయోచితములగు నుపాయముల వెదక వచ్చు ననియు
 రా నున్నది రాక మాన దనియు నపాయస్థలంబున నుం
 డుట వివేకలక్షణము గాదు, మీ యిష్టమైన మీ రిట
 నుండుడు, నే నిదె పోవుచున్నాడ” నని జలసమృద్ధం
 బగు వేటొక్క కాసారంబునకుం జనియెను. తక్కిన మీనం
 బులు రెండు దానిం బరిహసించుచు నక్కడనే యుం
 డెను. అంతట గ్రీష్మకాలము భయంకరమై ప్రాపించెను,
 మడుపులో నున్న నీరంతయు నింకిపోయెను, చెరువులోఁ
 జేప లన్నియు బయలుపడెను. వేటకాండ్రు మిక్కిలి సం
 తోషముతో మడుపు జొచ్చి యూతలతోఁ, గాలములతో,
 వలలతో యధేచ్ఛముగ మత్స్యంబుల నన్నిటిని బట్టు
 కొనిరి. అప్పుడు ప్రాప్తకాలజ్ఞుడు తనలో “హా! దైవమా!
 ఏమిగతి! దీర్ఘదర్శిమాటలు వినక చెడిపోతినే” యని
 యించుక యాలోచించి మనంబున కొక్క యుపా
 యంబు దోప దాని ననుసరించి నీటియొడ్డునఁ బల్లెవాడు
 వైచిన చేపల గుదిదాపునకుఁ బోయి యా గుదిత్రాటిని
 నోటితోఁ గఱుమకొని చచ్చినట్లు పటించెను. బెస్తవాడు
 గుదిలోనిచేపల నన్నింటిని మఱియొక కొలంకులో బురద
 పోవుటకై యుసుముచుండ నప్పుడు ప్రాప్తకాలజ్ఞుఁ డది
 యెఱింగి కఱచిన త్రాడు వదలి లోఁతునీటంబడి ప్రాణ
 ములు దక్కించుకొనియె, దీర్ఘనూత్రుడు వేటకాండ్ర

బారిం బడి యెట్టకేలకుఁ బళ్ళాత్తాపము నొంది కార్యము
మించుటచేఁ జేయునది లేక దుఃఖించుచుఁ బ్రాణముల
విడిచెను. ఈ విధంబుగ నె భవిష్యత్కాలమున వచ్చెడు
నాపదల ముందుగా నెఱిగి వానిం బరిహరించుకొను బుద్ధి
మంతులు దీర్ఘదర్శివలె నిరంతరాయ సుఖంబులం బగు
చుందురు. రాజోపు నాపదల నెఱుంగలేనివారు సమయోచి
తంబు లగు నుపాయంబులకొఱకు వెదకుచు నుపాయంబులు
దొరకినప్పుడు బ్రతికి ప్రాప్తకాలజ్ఞునివలె సంశయజీవను లగు
చుందురు. దీర్ఘదృష్టియు సమయోచితం బగు నుపాయంబును
లేనివారు దీర్ఘసూత్రునివలె నిధనము నొందుచుందురు.

పిల్లి, ఎలుక

ఒక యడవిలో నొక మఱ్ఱిచెట్టుమీఁద రోమశుఁ
డను పిల్లి వాసముఁ జేయుచుండెను. ఆ వృక్షముక్రింద గొక
కలుఁగులో పలితుఁ డనుపేరు గల యెలుక యొకటి కాపుర
ముండెను. ఒక మాంబాఁడు ప్రతిదినము సాయంకాలము
నందు వేటకై యావనమునకుఁ బోయి యాచెట్టు చుట్టు
ప్రక్కల వలలు నురులు పన్ని పోయి యారాత్రి యయ్యు

దలం జక్కిన జంతువులను సంహరించుటకై మదనాఁ డుదయమున నక్కడి కేగుచుండును. ఒక్కనాటి రాత్రి యామూలఁ దెప్పటియట్ల యుదులు పన్ని చన నర్థరాత్రమున మట్టిపొడ నున్న పిల్లి యా హారమునిమిత్తము క్రిందికి దిగి యిటునటాఁ దిరుగుచు విధివశంబున నయ్యుదులలోఁ దగుల్కొని విచారించుచుండెను. ఎలుక కలుఁగులో నుండి పైకి తాఁ దలఁచి తల యెత్తి యిటునటు తొంగిచూచి తన సహజశత్రువైన మార్జాలము బంధమునఁ దగుల్కొనుట చూచి నిర్భయముగఁ దిరుగవచ్చు ననుకొని పైకి వచ్చెను. అంతలో దాని దురదృష్టవశమున నొక గ్రుడ్లగూబయు ముంగియు నచ్చటికి వచ్చెను. మూషికము వానిం గాంచి భయమున గడగడ వడఁకి కొండొకవడికి ధైర్యముఁ దెచ్చి కొని గూబబారినుండియు ముంగిబారినుండియుఁ దప్పించు కొనుటకు మహాపడలో నున్న మార్జాలమునాశ్రయించుటయే ముఖ్య కర్తవ్య మని నిశ్చయించి, దానిం జేరం జని యిట్ల నియె. “పిల్లి! నీవిప్పుడు గొప్ప విపత్తులో నున్నదానవు. నీకు నావలన సహాయము గావలసి యున్నది. నాకును నాకొయ్యవడ సంభవించినది. ముంగియు గూబయు నన్ను గబళింపఁ జూచుచున్నవి. కావున నాకు నీవలన సహాయము కావలసి యున్నది. ఈ యుదులఁ దెగఁ గొఱికి నున్న నేను రక్షింపఁబడ. ఆరెండు జంతువుల బారినుండి నన్ను నీవు కాపాడుము. సహజవైరమునూ విడిచి వర్తింపుము.

అందువలనఁ బరస్పరప్రాణరక్షణ మగును.” అనవుడు మూషికమునకు మార్జాల మిట్టనియె. “అయ్యో! యింత కంటెను మేలు కలదా? నీయంతట నీవువచ్చి నాకు మహా పకారము సేయుదు నని చెప్పుచుండ నేను వల దందుచా? నీవు నాయుండ నుండుము, ముగియు గూబయు నీ వంక తేటి చూడఁ జాలవు. నాపేరు వాటికి సింహస్వప్నము గాదా? భయంపడకుము.” నావుడు మూషికము మిక్కిలి సంతసించి దానియందగుం జనియె. ముగియు గూబయు నాశాభంకఁగు నొంది పిల్లియండ నున్న యొక నేమియుం జేయఁ జాలక తొలఁగి పోయెను. పిమ్మట నెలుక యుదులు గొలుకక నిటు నటు తాచుచు జాగుసేయుచుండుట పిల్లి చూచి యిట్టనియె. “మిత్రమా! ఉదయ వేళముగఁ గొలుకుము. తెల్లవాఱ వచ్చుచున్నది. వేటకాఁడు వేరువనె బయలుదేలును. నే నురిలోఁ దగుల్కొనియుండ వాఁడు వచ్చిన కడు మోస మగును. కావున నాకుఁ బ్రత్యుపకారము కార్యము మించకుండఁ జేసి రక్షింపుము. కృతఘ్నుల మహాపాతకము.” అని రోమశుండు పలుక, పలికుండు “మిత్రమా! నేను కృతఘ్నుండను గాను. కాలము మించకుండ నుపకారముఁ జేసెద. మాలవాఁడు వచ్చునప్పటికి నీకు బంధమోక్షముం జేసెద. ఇప్పటినుండి చేయ నేల? నీ వనుమానపడవలదు. నాకు మేలుచేసిన వానిని వేటకాని

కొప్పగించి యూరకుంటఁ గలనా? భయముదక్కి వర్తింపుము. అని యూరడఁ బలికెను. ఎరుక తనకుఁ బ్రత్యుపకారము నేయునో నేయదో యని సంశయాక్రాంతయై మార్జాలము వగచుచుండ నంతలో వేటకాఁ డరుదెంచెను. పిల్లి దీన వాక్యములతోఁ దనకు విడుదల చేయుమని ప్రార్థించెను. మూషికము మిక్కిలి వేగమున నయ్యురులు గొఱికి తన కలుఁగులోకిఁ బాఱిపోయెను. మార్జాలము సత్వరమున ముట్టిచెట్టెక్కి కూర్చుండెను. వేటకాఁ డక్కడకుఁ బోయి తనప్రయత్నము నిష్ఫల మగుటకు, మీఁదు మిక్కిలి యురులు కొఱుకంబడి చెడిపోవుటకు మిక్కిలి వగచి యుస్సరనుచుం బోయెను. అనంతరము మార్జాలము మూషికముం బిలిచి “ప్రియమిత్రమా! లేక లేక మన కిరు వరకుం జెలిమి కలిగెను. వచ్చుచు బోవుచు నున్నప్పుడే గదా చుట్టటికము. సూతనమై త్రివలనఁ గలిగెడు సుఖంబుల ననుభవింపవేమి? నాకడకు రావేమి? కష్టసుఖంబుల సెప్పు వేమి? ఇష్టాగోష్టి చెప్పికొండము రమ్ము. నావలన నీకు భయంబు లేదు. మనవైరంబులు తుడముట్టినవి. పరస్పరోపకారంబున స్నేహబంధము దృఢమైనది. రమ్ము! రమ్ము” అని పిలిచెను. అప్పులుకులకు మూషికము మెల్లన నిట్లనియె. మిత్రమా! నీకు నే నాహారపదార్థమను. రాత్రియంతయు నీయియెలలోఁ దగుల్కొని యాహారము లేక మలమల

మాడుచుండెడి కతమున నన్నొక చల్లిముద్దగఁ జేసి. గుటుక్కని మ్రొంగఁదలఁచి నీవిత ప్రేమతోఁ బిల్చుచుంటివి. అంతేకాని నామీఁది ప్రేమచేఁ గాదు. నామీఁదను నా జాతిమీఁదను నీకును నీజాతికిని నెంత ప్రేమయో నే నెఱుఁగనా? నీవొకవేళ నాచేసిన యుపకారముఁ దలఁచి నాకుఁ గీడు దలఁపక యుండినను నీచుట్టంబులు నన్ను బ్రతుక నిత్తురా? సహజశత్రువులతోఁ గాలవశంబున నవసరము గలిగి యొకప్పుడు మైత్రి సమకూర్చుకొనవలసి వచ్చును. ఆ మైత్రి శాశ్వతమని యెంచక బుద్ధిమంతులు మిక్కిలి మెలఁకువతో వర్తింపవలయును, పగవారి నెప్పుడు నమ్మరాదు. నమ్మినట్ల యుండి కార్యసాధనముఁ జేసికొనుట ధీమంతుల లక్షణము. నాకొకమేలు నీవు చేసితివి. నీకొక యుపకారము నేను చేసితిని. మనమైత్రి యింతతో సమాప్తమైనది. నన్ను ఇంక బిలువకుము. నాయంత నేను వచ్చి నీనోటఁ బడుటకు నేనంత వెట్టిదానను గాను.” ఆమాటలు విని మార్జాల మిది నామాయలోఁ బడునదిగాదు. మిక్కిలి గడునుది, యని నిరాశఁ జెంది యధేచ్ఛం బోయెను. ఎలుకయు దానివలన భయంబులేక సుఖంబుండెను.

విశ్వామిత్రుడు, మాలవాడు



తొల్లి త్రేతాయుగ ద్వాపరయుగముల సందునఁ బండ్రెండు సంవత్సరములు వాస లేక గొప్ప కఱపు సంభవించెను. ఆ ద్వాదశనక్ష టౌమములో నదులు చెరువులు బావులు పూర్తిగా నిగిరిపోయెను. వ్యవసాయములు చెడెను. చెల్లెండిపోయెను. భూమి విస్సార మయ్యెను. నీరు మేత లేక పశువులు మండలు మండలుగఁ జచ్చెను. దొంగలు పెచ్చు పెరిగిరి. ప్రజలను రక్షింపవలసిన రాజులె హొంగలై ధనధాన్యంబులు దోపించిరి. అధర్మములు హెచ్చెను. బలవంతుఁడు బలహీనుని నాశనముచేసెను. యజ్ఞములు దేవతా పూజలు నడుగంటెను. వర్ణాశ్రమధర్మము చెడిపోయెను. అన్నము లేక జనులు గుంపులు గుంపులుగఁ జచ్చిరి. పల్లెలు పట్టణములు పీనుగు పెంట లయ్యెను. ప్రపంచ మంతయు సతిభయంకరమై యుండె. ఆ దుష్కాలము నందు విశ్వామిత్రమహాముని తన కాహార మెందును లభింపమి పండ్లు, దుంపలు, కాయలు తనకిమ్మని జనుల నడిగి యడిగి బడయఁ జాలక యాకలి కోర్వలేక మిక్కిలి బాధ పడుచు బలహీనతచేఁ దూలిపడుచు నడచి యెందేని పోయి యొక మాలపల్లెఁ జేరెను. అక్కడ నొకమూలఁ బశువుల ప్రేగుల ప్రోవులు, మఱియొక మూలఁ బంది పొక్కలు,

వేటాక చోటఁ గుక్కపుట్టలు, నింకొక చోటఁ దోళ్ళగుట్టలు,
నిం కొక చెంత నెముకల తట్టలు వానికిఁ గనఁబడెను. దుస్సహ
మైన దుర్గంధ మందుంచి వెడలు చుండెను. అచ్చట నేడేని
యింఁచుక మాంసము దొరకు నేమో యని యతఁ డాస పడి
యచట విశ్రమించెను. తుఱానలమున కోర్వజాలక మిక్కిలి
బాధ పడుచున్న యాతని కొకచోఁ గుక్క మాంసము
కనఁబడెను. అది చూచినతోడనే యతఁడు బ్రహ్మా
నంద భరితుఁడై దానిని సమీపించెను. మాలవాం
ద్రంతకు ముందె యొక కుక్కను జంపి తిత్తి యెలిచి యాడు
టకై గాలిలోఁ బెట్టి పండుకొనిరి. మాలవాండు పూర్వ
కాలమునందు శునకమాంసమే మిక్కిలిగ భక్షించెడు వారని
పురాణముల యందున్నది. శ్వపాకుఁ డనియు, శ్వపచుఁ
డనియు, మాలవానికి నామములు గలవు. కుక్కను చిను
వాడని యాశబ్దముల కర్థము, అప్పు డర్థరాత్ర మయ్యెను,
మాల లండలు నిద్రించుచుండిరి. చంజాలుడు చూడ
కుండఁ గుక్కమాంసమును గడించి తిని యాఁకలి దీర్చు
కొని ప్రాణరక్షణముఁ జేసికొనవలెనని విశ్వామిత్రుడు
కృతనిశ్చయుఁ డయ్యెను. వసిష్ఠుని ధిక్కరించి, మహా
తపంబుఁ గావించి పరమేష్ఠిని మెప్పించి బ్రహ్మార్షియై
మహేంద్రునితోఁ బ్రతిఘటించి త్రిశంకునకుఁ బ్రత్యేక
స్వర్గము గల్పించి సృష్టికి బ్రతిసృష్టిఁ జేయు సంకల్పించిన
తపోధనచక్రవర్తి యగువిశ్వామిత్రుడు కాలవశమువచ్చేరా

కలి కోర్వలేక కుక్కమాంసమును దినఁడలంచి దానిని
 దొంగిలించి పుచ్చుకొన వలయు నని సంకల్పించె గదా!
 పొట్టకూటికై మనుష్యుడు చేయదగినపని చేయరాని
 పని యనక స్థితి మారినపుడెల్ల యకార్యమిలం జేయును.
 అట్లు నిశ్చయించుకొని యా మహర్షి దానిం జేకొనునప్పటికి
 దాని ప్రక్కను బండుకొని నిద్రించుచున్న మాలవాఁడు
 మేల్కొని యెవఁడు వాఁడని కేక వేసెను. “నేను విశ్వా
 మిత్రుఁడ” నని యతఁడు తర మిచ్చెను. చండాలుఁ డాపలు
 కులు విని విశ్వామిత్రునివంటి మహాత్ము లట్టి సమయమున
 వెలివాడకు వచ్చినందులకు మిక్కిలి విషాదపడి భయము
 గదురఁ గన్నుల నీడు వెట్టుకొని “స్వామీ! ఏల మీవంటి
 మహానుభావులీ చంఢాలవాటికకు రావలసె? దారి తప్పి
 వచ్చితిరా? రావలయు నని వచ్చితిరా? వచ్చిన కార్య
 మేమి సెలవిండు” అని చేతులు జోడించి ప్రార్థించెను.
 అనవుడు విశ్వామిత్రుడు గడ్గడ స్వరముతో నిట్లనియె.
 “ఎన్ని దినముల నుండియో నా కాహారము లేదు. ఆఁకలిచేఁ
 ప్రేవులు మాడిపోవు చున్నవి. బలహీన మగుటచేత
 సంగములు స్వాధీన మగుట లేదు. కన్నులు తిరుగుచున్నవి.
 మేను తూలుచున్నది. ఎండటి నడిగినను బట్టె డన్న
 మైన నాకు దొరికినది కాదు. మీ రెల్లరు నిద్రించు
 చుండుటచే నీ కుక్కమాంసమును దొంగిలించి ప్రాణరక్ష
 యముఁ జేసి కొనవలయు నని తలంచితిని.” అనవుడు మాలవా

వాడిట్లనియె. “దేవా! కడజాతివాడను. మూర్ఖుడను; నేను మీకు ధర్మము లుపదేశింపఁ జాలను. అయినను నా విన్నప మొక్కటాలకింపుడు. ఈక్కయథమ జంతువు, దాని మాంస మధమాధమము. దొంగిలించుట మహాపాతకము. ఎల్ల విధములచేతను నింద్యమైన యాకర్మమును దేవరవారివంటి మహాత్ములు చేయఁదగునే! మీరు జాతమునేత ఊత్రియులు. మహిమచే బ్రహ్మర్షులు. ఇంద్రాదులను గడగడ వడఁకఁ జేసిన తపశ్శాలులరు. మీరె యిట్లు చేయు మానవుఁ డెవ్వఁడొక నీతిమూర్ఖమున మెలంగును?” అనవుడు విశ్వామిత్రుడు వాని కిట్లు ప్రత్యుత్తర మిచ్చె. “ఓరీ! ప్రాణములు పోవుచున్నవి. ఆపత్కాలమునందు మనుష్యుఁ డీపరమార్థ మాపరమార్థ మనక యెల్లపదార్థముల భుజింపఁదగు. ప్రాణము పోవుచున్నప్పుడు దాని నిట్టుకొనుటకై చేసిన దొంగతనము దొంగతనము కాదు. ఇదియే పరమ ధర్మసారము. ఇక నొక్క నిమిశమైన నే నిలువఁజాల. నన్ను నీవడ్డగింపకుము. నన్ను నీవు కరుణింపుము.” అని విశ్వామిత్రుడు పలుకుటయు మాలవాడు మాదు పలుకలేక “స్వామీ! మీ చిత్తము వచ్చినట్లు చేయుఁ” డని యూరకుండెను. ఆమహాత్ముడు శునక మాంసమును తిని ప్రాణరక్షణముఁ జేసికొనెను. అనంతరము వానలు కురిసెను. పంటలు పండెను. జనులు సుఖించిరి.

కపోతము, కిరాతుడు



ఒక కిరాతుడు వేటకు వెడలి కొన్ని పక్షులం బట్టు
 కొని సంచిలోఁ బెట్టుకొని యడవిలో దిరుగుచుండఁగా గొప్ప
 గాలివాన వచ్చెను. అరణ్యమంతయు జలమయమయ్యెను. ఆ
 బోయకు నిలుచుటకై న నించుక తావు దొరకదయ్యెను. వాని
 కట్టుకొన్న బట్టలు తడిసిపోయెను. చలిచే వాడు గజగజ
 వడఁకుచు గుబురుగానున్న యొక చెట్టుక్రింద కిరిగి యొక
 రాత్రిపైఁ గూడుచుండి “నాప్రాణరక్షణార్థమై యీనృక్షము
 మీఁదనున్న సమస్త భూతములఁ గొలిచెద. కరుణించి
 రక్షింపుఁ” డని ప్రార్థించెను. ఆ చెట్టుతోఁజ్ఱలోనున్న మగసావు
 రముతన పెంటి రాకపోవుటచే మిక్కిలివిపాదమునొంది యిట్లు
 వగవఁజొచ్చెను. “అయ్యో! నాప్రియురా లెక్కడ కిరిగినది?
 ఇంత ప్రొద్దు పోవువఱకు నెక్కడ నుండునదికాదు. ననుభాసి
 యీక్షమైన నుండనోపదు. వేటకాండ్ర వలలో జిక్కియుం
 డునా! వానదెబ్బకుఁ జచ్చియుండునా! అది లేనినాడు
 నాజన్మమేల! అనుకూలమైన భార్య పోయినపిదప బ్రతుకుట
 కంటె బలవన్మరణము మేలు. ఈ! యెందు వెదకుదు?
 ఏమిసేయుదు! అది లేకపోవుటచే నాతోఁజ్ఱ పాడువారినది.
 ఎవరేతఁ జక్కెనో? ఏమిపాట్లు పడుచున్నదో? దైవమా!
 దైవి తెలుపు!” అని దుఃఖించుచుండ నాతని యాలాపములను

వేటకాని సంచిలోనున్న యా పెంటిపావురము విని సంతోషించి యిట్లనుకొనియెను. “అహహా! యిప్పుడుకదా నా జన్మము ధన్యమైనది. ఏయిల్లానినిమి త్తమై మగఁడు శోకించునో యా యిల్లాలు మిక్కిలి ధన్యురాలు భార్యసమక్షమున లేనప్పు డామె గుణంబులఁ దలఁచి భర్త శోకించెనేని యామెనతి మనస్సున కెక్కిన భార్యయని చెప్పవచ్చును. నా జీవితముయొక్క పరమార్థము నేను ప్రాప్తిచితి”నని తలఁచి యాసంచిలో నుండి పక్షి భాషణంబులతోఁ దనభర్త నుద్దేశించి యిట్లనియె. “నేనీ వేటకాని వలలోఁ దగుల్కొంటి. నాకు మగకాల మానన్నమైనది. విధిక్యశంబునకు విచారించిన ఫలంబు లేదు. మరణ మెప్పుడో యొకప్పుడు రాకమానదు. దానికై వగవవలదు. జన్మ మెత్తి నందులకు లోకోపకారముఁ జేసి మృతినొండవలయును. పరోపకారము సేయనిజన్మము వ్యర్థము. కావున నీవు నా కొఱకై వగవక ధైర్యము చిక్కఁబట్టి నీయాంటి కభ్యాగతుడై వచ్చియున్న యీ బోయవాని కేదైన నీయోపిన యుపకారము సేయుము. చలిచే నీతఁడు వడఁకు చున్నాఁడు. కాలుసేతులు వంకరపోవుచున్నవి. ఉపేక్షజేసిన పక్షమున మృతినొండవచ్చును. ఎట్లయినఁ బాపమీతని రక్షింపుము!” అని తనయిల్లాలు పలుకుటయు మగ పావురము దానిమాటల కచ్చెరు వడి విచారించినఁ గార్యంబు లేదని తెలిసికొని యది తన కుపదేశించిన పరమధర్మము ననుషింపఁ దలఁచి

భారత కథామంజరి

బోయ నుద్దేశించి “అయ్యా! నీవు మాయంటి కతిధివై
 వచ్చితివి. నీవు మిక్కిలి డస్సినట్లు కనబడు చున్నాడవు.
 నీకేమి కావలయునో చెప్పుము. నా యోషనకొలది సాయ
 మొనర్చి నీ యాపదఁ బాపఁ గడంగెడ!” నని మనుష్య
 భాషణములఁ బలుక సంతసించి యా కిరాతుఁ “డతిసీతున
 బాధపడుచున్నాడను. చలిచే నాచేతులు కాళ్ళు స్వాధీనము
 లవుటలేదు. మాటయు వచ్చుటలేదు. వెంటనే చలిబాధ
 మాన్పు”మని వేడుకొనెను. ఆ పలుకులు విని యాపులుఁగు
 తొట్ట విడిచి చుట్టప్రక్కల నున్న యెండుపుల్లలు ముక్కునఁ
 గఱచికొని తెచ్చి ప్రోవుగాఁ బెట్టి దగ్గఱనున్న పల్లియకుం
 బోయి నిప్పున్నకట్టి యొకటి ముక్కునం దగిలించుకొని
 తెచ్చి యా పుల్లల ప్రోవునం బెట్టి మంటఁజేసి చలి కాచు
 కొనుమని బోయతోఁ జెప్పెను. కిరాతుఁడు పరమానంద
 భరితుఁడై చలిమంటకాఁగి సీతుబాధ బాపికొని సంతృప్తుఁడై
 పులుగుం జూచి “మిత్రమా! చలిబాధ తొలగినది.
 ఆకలి మిక్కుటముగ వేయుచున్నది. దీనిని భరింపఁజాల
 కున్నవాఁడ. సీతుబాధఁ దీర్చినట్లే యాకలిబాధ గూడ
 నీవే తీర్చవలయు”నని చెప్పెను. కపోత మాతనియార్తిఁ
 జూచి కడు జాలి నొంది యిట్లనియె. “అయ్యా! మాబ్రతు
 కొక బ్రతుకుగాదు. మావంటివార మున్నను లేకపోయినను
 బ్రపంచమునకు వెలితిలేదు. ఇప్పుడు నేను నీ కాహార
 మయ్యెడఁగుం దేహింపక భక్షింపుము. “పరోపకారార్థ మిదం
 శరీర”మను వాక్యము పెద్దలు చెప్పఁగా విని యది యాచరణ

మీనం బెట్టుటకు సమయము నిరీక్షించు చుంటిని. ఇదే సమయము వచ్చినది. ఈకార్యముచేత శరీరము పావన మగు' నని మండుచున్న యాయగ్నికిఁ బ్రజ్ఞాణముఁ జేసి యా మంటఁ బడి మృతినొందెను. ఆకపోతముయొక్క యశాదార్యమును సాహసమును జూచి బోయెడు నిశ్చేష్టుడై తెల్ల బోయి చూచెను. ఆకలిబాధ వానికి మందగించెను, ఆశ్చర్య మధిక మయ్యెను. మనంబు పరిపరివిధంబులం బోయెను. తలఁపులు గుంపులు గుంపులై మనస్సు నావరించెను. కిరాత భావ మడఁగెను. దానిస్థానంబున వైరాగ్య మంకురించెను. అప్పుడు వాఁడిట్లు తలపోసెను. "అహోహా! మూఁడులోకములయందెక్కడనైన నిట్టిపొరుషము గలదె? ఈపక్షికిఁ గల కాద్యము ప్రపంచకమున నేజంతువున కైనఁ గలదె? పులుఁగుల నెల్లఁ బట్టి చంపి తినునట్టి నావంటి కిరాతునకుఁ దనభార్యను సయితము బట్టుకొన్న దురాత్మునకుఁ దనశరీర మర్పించిన యీపక్షి దాత్మత్వమున బలిచక్రవర్తికంటె, కడ్డనికంటె, దధీదికంటె మిన్న యని చెప్పిన నది పొగడిత కాదు. పక్షియేమి? కిరాతుల కేమి? శరీర మిచ్చుటయేమి? మహద్బల చరిత్రమైన నింత యదృశముగ నుండదు. ఈపక్షి ముందర మనుష్యుఁ డెందుకు? మానవజన్మమెత్తి వర్తనము చేతనే బతువు నైతిని. పక్షిజన్మమెత్తి యిది జ్ఞానసంపత్తిని, లోకోపకారపరాయణతను, మనుష్యుల తలఁదన్నినది. ఇటు వంటి నిరపరాధములైన పులుఁగులను, జక్కని జంతువులను

నిష్కారణముగఁ జంపి తినునట్టి మనుష్యునిజన్మ మెందుకు ? ఈ పాడు పొట్టకై యిన్ని జంతువుల నేలఁ జంపవలె? చీ! నా జన్మము కాలానా ? ఇంక ముందు నేను నాక్రూరచేష్టలు మాని భూతదయ గలిగి వర్తించెద, పశి పరమగుదవై వట్టిమాటలతోఁ గాక క్రియారూపమున గొప్ప ధర్మముల బోధించెను. దీనిని నేను భక్షింపను. నాశరీరమును గూడ దీని వలె నగ్నిహోత్రమున కాహుతిఁ జేసెద! హా! పరమేశ్వరా! యీవఱకు చేసిన మహాపాతకముల క్షమింపుము! అనుతాప ప్రాయశ్చిత్తముఁ జేసికొనుచున్నాఁడ. ఇంకముందు పరిమ దయాళుఁడనై వర్తించెద!” విచారించి తన యధీనమం దున్న పక్షుల నన్నిటిని విడిచిపెట్టి వలసైత మవ్వలఁ బాట వైచి జ్ఞానోదయసంపన్నుడై గమ్యస్థాన మెఱుంగ కా యడ వింబడి ముండ్లు గీచుకొనుటచే శరీరము నెత్తుడు కాటు చున్నను దెలియక చని చని యొక కార్చినం బడి నృతి నొందెను. తన పెనిమిటిచావుఁ జూచి దుఃఖపరవశయై యాఁడుపావురము “హా! ప్రాణేశ్వరా! నీవు లేనిబ్రతుకు నాకెందుకు ? మన మిరువురము కలిసి యాఁడినయాటలు, చేసినసంచారములు, ననుభవించిన సౌఖ్యములుఁ జెప్పు కొన్న ముచ్చటలు నేను మఱవఁ జాలను ! కాన నీతోడ నే వచ్చెద” నని యామంటలతోఁ బడి మేనుఁ బాసెను. పరోప కారార్థమై ప్రాణములు విడిచిన కపోతము, భార్యనమేతి ముఱకఁ బరమపదము నొందెను. పశ్చాత్తాప మహాగ్నిచేఁ బరిహింపఁబడిన కిరాతఁడును ముక్తుఁడయ్యెను.

గ్రద్ద, నక్క

నైమిశ్రమను నొక పట్టణముకలదు. అం దొక బాలుఁడు మృతినొందెను. ఆశవసును దీసికొని చుట్టములు శ్మశానము నకుఁ బోయి చూచి చూచి చేతులారఁ బాఱవైవఁజాలక దాని నక్కడఁ జెప్పికొని మహాదుఃఖపరవశులై విలపించు చుండిరి. అప్పు డొక్క గ్రద్ద యాకాశముచుండి క్రిందికి దిగి వచ్చి యేడ్చుచున్న యాజనులతో నిట్లనియె. “మీరు భయము విఁచి యీవిధంబున విచారింపఁ దగదు. ప్రాద్దు శ్రుంకుచున్నది. సూర్యుఁ డస్తమించినతరువాత నిచ్చోట మనుష్యు లుండఁదగదు. భూతములు, పిచాచములు, రాక్షసులు చీకటి పడినతోడనే శవంబులఁ బీకికొని తినుటకై యుదంచును. ఆసమయమున వానికంటికి బ్రతికి యున్న మనుష్యులు కనుపడిన నవి తప్పక చంపి తినును. బ్రతికి యున్నవారు చచ్చినవారితోఁ బోవుదురే? ఇంతి నెఱ్ఱి కలదా? మీరు విలపించినయెడ మృతిఁ జెందిన బాలుఁడు మరల బ్రతుకునా? లోకవృత్తము మీరు చూచుట లేదా? ఎంతదుఃఖమున్న సంత దుఃఖపడుదురా? దేనికైన మితి యుండవలెను. బాలుఁడుమీవాడుకాదు. మీవాడైన బ్రతికియెయుండును. జననమరణములు సమస్తజంతువులకు సహజములైనవి. అందుచేత మీరు విచారింప వైరాగ్యము గలిగి శవము

నిచ్చటఁ బాటవైచి గాఢాంధకారము గ్రమ్మకమునుపె
యింటికే బోయి స్నానములు చేయుఁ” డని గ్రద్ద మంచి
యుపదేశము చేయుటయు బంధువు లందఱు దానిచూటలు
సత్యములగుటంజేసి శవము నక్కడవిడిచి బయలు దేటి కొన్ని
యడుగులదూర మరుగునప్పటికి నక్క యొకటి బొక్కో
నుండి విసనిన వచ్చి వారిం జూచి యిట్లనియె. “అయ్యయ్యో!
మీ రెంతబుద్ధిహీనులె. గ్రద్దమాట నర్హు మోసపోయి బాల
కునివిడిచి వచ్చుచున్నారా? బాలుని మొగముమీఁద కళయైన
మాటలేదు. పున్నపుఁజందురునివలెనున్న యాబాలుని విడిచి
పోవుటకు మీకు కాళ్ళెట్లాడు చున్నవి? పాటవైచుటకు
మీకుఁ జేతు లెట్లాడినవి? ముఖము వైఖరి చూడ నీతఁడు
చచ్చినట్లు తోఁచదు. ప్రాణము కడఁబట్టి యుండవచ్చును.
అందుచే మరల బ్రతుక వచ్చును; ఒక వేళ బ్రతుకకపోయి
నను శోకము పోవునట్లు మీఁదఁబడి నాలుగుగడియ లేడువ
నైన వద్దా? గట్టిగా నేడ్చినయెడ దుఃఖము కొంత శమిం
చును. ఏమైనను మీరింతవేగముగాఁ బోఁ గూడదు, ప్రొద్దు
గ్రుంకినపక్షమున వచ్చినభయ మేమి? మనుష్యుఁ డొక్కఁడే
యున్న పక్షమున భూతపిశాచములు మీఁదికి వచ్చును; కాని
వదినుంది యున్నప్పుడు సాహసించి మీఁదికి రావు. ఒక వేళ
వచ్చుననుకొనుఁడు! ముద్దులు మాటగట్టుచున్న చక్కని
పక్కపోఁగా లేనిది మీరు పోయిన నేమి? తక్కిన మాటలుం
డఁగా నవ్వఁచుఁ బండుకొని నట్లున్నాఁడుగాని బాలుఁడు మృతి

నొందినట్లు లేదు. శరీర మింకను వెచ్చగా నున్నది. కావున మరల జీవింపవచ్చు నని నాకింకను ధైర్యము కలదు. అందు చేతి మీదు కొంత సేపిచ్చుట నిలుపు"డని చెప్పి నక్క వారల వెండియు శవముకడకు రప్పించుటఁ జూచి గ్రద్ద వారలనుడే శించి యిట్లు పలికెను. "ఏమిది జిత్తులచూరినక్క మాటలు విని మీరు మరలివచ్చితిరా? మీకన్న మూర్ఖులు లోకమందుండరు. కాలునిమొగమునఁ బ్రేతికళ యావహించినది. బ్రతికి యున్నప్పు డేనుఁగునాతమువలె నున్న బానిమేను నలుపెక్కినది కనుగొనుటలేదా? చేతులు కాళ్ళు బిట్టబిగిసి నవి. యముఁడు నిర్గయుఁడై మీపిల్లవాని ప్రాణములుహరించె. ఇంక వెడవెడ యాసలు విడిచి గృహంబునకుం జని న్నానములుచేసి బాలునికి నద్దతులు గలుగుటకై బ్రాహ్మణులకు దానములు సేయుఁడు. చచ్చినవా రెచ్చటనయిన మరలఁ బ్రతుకుట మీరు వింటిరా? చాలుఁజాలు! లేనిపోని భ్రమలు పడక స్వర్గ మింటి కరుగుఁడు." అనవుడు గ్రద్దమాట లధిక్షేపించి జంబుక మిట్లనియెను. "అన్నన్నా! ఈమోస గాండ్రకే దినములుగాని మంచివారికి దినములు కావు. అల్లారుముద్దుగనున్న యీ చిన్నబిడ్డ ముఖపద్మముఁ జూడ పీల్చులను బీకికొని తిను నావంటిదానికే కన్నులనీరు వచ్చుచున్నది. మీరింత తాతిగుండెవారలైనా రేమి? గ్రద్ద మాటలా మీకు పథ్యములు? నావంటిదానికి నయితము బాలిఁ గొలుపుచున్న యీచిన్ని పాపనిఁ గూర్చి మీ రింత

కఠినహృదయులు గానేల? కొంచెము ప్రయత్నముఁ జేసి చూడరాదా! నామాట నిజము కాకపోయిన పక్షమున నప్పుడే యొక యేడ్చేప్పి పోవచ్చు ఇంతలో నేమి వచ్చినది?" అనుటయు గ్రద్ద వారింజూచి "నేను పుట్టి పండ్రెండువందల సంవత్సరములైనది. ఈనడుమ నెండఱో పిన్నలు, పెద్దలు, స్త్రీలు, పురుషులు మృతినొందిరి; కాని వాగలో నొక్కఁడైన బ్రతికివచ్చుట నేను గనివిని యెఱుంగ. జంతువులు జన్మాంతరము నొంది మరల వచ్చుచుగాని, యీ శరీరంబున బ్రతికి మరల వచ్చుట యసంభవము. బాలునియందలి గాఢ ప్రేమచేత నక్కఱోకవిదగ్ధములైన మాటలు చెప్పినను మీ రవి యసంభవము లని యొకచో మోసపోవుచున్నాడు. కావున జాగుసేయుకి వెడలు" "దని వచియింప వారు ప్రేమను విడిచి నడువసాగిరి. నక్క వారిమూర్ఖమున కడ్డముపోయి "తనకుఁ దోచకున్న నొకరు చెప్పిన విన నేరైన నుండవలయు. రెండును లేనివారు మీవలెనే చెడుదురు. పూర్వకాలమున రఘురాముఁడు చచ్చిన బ్రాహ్మణకుమారుని బ్రతికింపలేదే! స్పృహయునికు మారుఁడు మృతినొంద వానిని నారదుఁడుబ్రతికించి పుణ్యముఁ గట్టుకొనలేదే! చచ్చిపోయిన వారందఱు బ్రతికివత్తురని నేను చెప్పుటలేదు. చుట్టము లదృష్టవంతులైన యెడఁ గోటికొకరు బ్రదుకుచుందురు. ఆయదృష్టము మీ కేల పట్టఁగూడదు? రండు! రండు! అని నొక్కిచెప్ప వారు పట్టుకొనివచ్చి పాపని వంశంబుచుట్టును జేరి పెద్ద పెట్టుననేడ్వఁ

నొడగిరి, అపుడు సూర్యుఁ డస్తమించెను. చీకటులు నలు దెరులు గ్రమ్మెను. గ్రద్ద నిరాశఁ జెంది పోయెను. నక్క మిక్కిలి సంతోషముతో నిలిచి యుండెను. గ్రద్ద రాత్రివేళ సంచరించుటకు వీలు లేదు; కావున ప్రొద్దు గుంకకముందే శవమును బాడుచుకొని తినుటకై తనలాభమే చూచుకొని వాచిల సాగనంపఁ బ్రయత్నించెను. నక్కకు రాత్రి యెక్కువ వీలుగానుండును; కావున ప్రొద్దు గుంకి చీకటి పడునంత వఱకు ప్రేతబంధువుల నేవో యొవంక చెప్పి యాపుబకై ప్రయత్నించెను. చిట్టచివఱకు తన ప్రయత్నములు నెఱవేఱ నిక వీరెప్పుడు పోవుచురా శవము నానోట నెప్పుడు పడునా యని నక్క నువ్విఘ్నము చుండెను. అప్పుడు శ్మశానసంచారి యగు పరమేశ్వరుఁడు శంకరుఁడు పనవి పనవి యేడ్చుచున్న వారికడకుఁ బోయి మీకు నరములిచ్చెద కోరుడని యుగ్ర హించెను. పుత్రశోకము లేకుండ రక్షించి బాలుని బ్రతికింపు మని వాడు ప్రార్థించిరి. అట్లుగాక యని భక్తవత్సలుఁడు బాలునకుఁ బ్రాణదానముఁ జేసెను. పరమానంద భరితులై బంధువులు గృహంబునకు, జనిరి. ఆకలిబాధచేత గదా గ్రద్దయు నక్క దురాలోచనలు చేసి దుర్వ్యాపారంబునం బ్రవర్తిల్లె నని బాలినొంది మహేశ్వరుఁడు వాటి కాకలియు దప్పియు లేకుండ వర మిచ్చెను.

గాలి, బూరుగుచెట్టు

హేమవత్సర్వతమునందు గొప్ప శాల్కలీవృక్ష మొకటి యుండెను. అది మిక్కిలి ముదురుచెట్టు. కొమ్మలు పొడుగు పాటివి. మ్రాను గట్టిది. బలమైనది. వేళ్ళు నేలకొనుగా నాటుకొని యుండెను. కలహాస్రియుండగు నారద మహాముని యొకనాఁ డాదారినిఁ బోవుచు నచ్చట నిలిచి అనూబూరుగు చెట్టుం జూచి యిట్లు పలికెను. “ఓ బూరుగ ! నీ వింతిపొడవు వెడలుపు గలిగి యెంతో నేల నావరించి యున్నదానవు. పక్షు లెన్నో నీ కొమ్మలలో గుండ్లు కట్టుకొని హాయిగా బ్రతుకుచున్నవి. మృగములు, మనుష్యులు నీ సిడఁ జేరి యెండ వేళ సుఖపడుచుందురు. ఇన్ని విధముల నీజన్మము లోకోపకారముగా నున్నది. కావున నిన్నొక్క ప్రశ్న ముదగ వేడుక పొడము చున్నది. నాజోలి నీ కెందు కనక దానికిం దగిన యుత్తరము చెప్పుము. ఎన్నో గాలివానలు నచ్చి వెళ్ళి నవి. నీకన్నఁ బెద్దచెట్లు నీకన్న దృఢము లైన వృక్షములు నేలంగూలినవి. నీవు కూలకపోవుటకుఁ గారణ మేమి? వాయు దేవుఁడు నీకు దగ్గిఱ చుట్టమా; లేక ప్రాణమిత్రుఁడా ! కాని యెడలఁ బేదదాన వగు నీజోలికి రా నని జాలిచేత వాయు దేవుఁడు ప్రతిజ్ఞఁజేసెనా! నీవృత్తాంత మేమో నాకు నవిస్తరముగఁ దెల్పి నావేడుక దీర్ప వలయునని కోరుచున్నాఁడను.”

అశ్రువు బూరుగుచెట్టు గర్వమున నారదుని కిట్లనియె.
 “మునీంద్రా! వాయుదేవుడు నాకు బంధుడుగాడు. స్నేహి
 తుడుగాడు. నామీద జాలిచేత నన్నతడు విడువలేదు.
 నన్ను విడుపుమని చేతులు జోడించి యతనిని నేను వేడు
 కొనలేదు. నేనట్లు వేడుకొను దానను గాను. వాయువు
 నాశ్రయించి దానికాయ్ పట్టుకొని దాని దయచేత బ్రతుక
 వలసిన యనసరము నాకులేదు. నాకంటె వాయువు మిక్కిలి
 బలహీనుడు నాలోఁ బదునెనిమిదవ యంశమున కైనను
 వాయుదేవుడు పోలఁడు నాబల మెక్కడ? అనిలదేవుని బల
 మెక్కడ? అని చేతనైనపక్షమున నన్నీ నాటికే నేలఁ
 గూల్చివేయును. చేతఁగాక యూగకున్నాడు” అని సగర్వ
 ముగఁ బలికిన బూరుగు మాటలు విని నారదముని నవ్వి
 “ఓశాల్కలీ వృక్షమ! ఏమిబింకవుమాట లాడుచున్నావు?
 వాయుదేవునిక క్తి నీవెఱుగవని తోచుచున్నది. మహాపర్వ
 తములు సైతము పెద్ద గాలిపెట్టునకు నిర్మూలింపఁ బడగలవు.
 అట్టియెడ నీవంటి యొక చెట్టు లెక్కయేమి? కావున నీ
 గర్వోక్తులు కట్టిపెట్టి వినయముగ బ్రతుకు” మని హితోప
 దేశముఁ జేసెను. నావుడు వానిపలుకు లాలకించి శాల్కలీ
 తరు విట్లు ప్రత్యుత్తర మిచ్చెను. “నారదా! ఎఱుంగనివాడ
 వెఱుగని యట్లుండక యూరక యిట్లు వలుక నేల! గాలిదేవర
 లాజోలికి రాకపోవుటచేఁ దనపరువు దక్కించుకొను
 చున్నాడు. ఒక్కసారి నామీదికి వచ్చెనా వాని గర్వ

భంజన మగును. వెనుకటి పేరుప్రతిష్ఠ లన్నియు నశించును. అందుచేతనే చూచిచూచి నాపైకి రాడు.” అట్లు పలుకుచున్న భూదహము గర్వోక్తులు విని నారదుడు వెండియు నిట్లనియె. “ఈ బిరుదుచూటలు మరచిపోకుము. నీబీరము లన్నియు వాయుదేవునికిఁ దెలియక పోవు. అతఁడు సీమిందికి రాకపోడు. వచ్చినప్పుడు ధైర్యము చిక్కబట్టి నిలువును” అని యచ్చోటు వాసి యాచుహర్షి తరలిపోయి తిన్నగా వాయుదేవునియొద్ద కరగి తనకును శాల్మలీవృక్షమునకుం జరిగిన వృత్తాంత మంతయుఁ బూసఁగ్రుచ్చినట్లు చెప్పెను. అది విని వాయు దేవుడు మండిపడి కోపవశంబున నొడలెఱుంగక తిన్నగాఁ జెట్టుకడకుఁ బోయి తిరస్కారభావముతో దానిం జూచి యిట్లనియె. “ఏమే బూరుగా! నీవు మహాధైర్యశాలి వంట! పర్వతములకంటె బలమైనదాన వంట! ఇంతదానవని యెన్నఁ దెరుగ నైతిని యెప్పటినుండి నీ కింత బలము వచ్చె! కల్పవృక్షముల కెల్ల గొప్పదానివలెఁ గనపడుచున్నావు. నీతల బిరుసెక్కినది. చేటుకాలము వచ్చుటచేత నీవిట్లు ప్రేలుచుంటివి. నీలోనేను పదునెనిమిదవయంశమునకు నైన బోలనని నారదునితోఁ జెప్పితివంట! ఒకనాఁడు బ్రహ్మదేవుఁ డీమార్గమునం బోవుచు డబ్బాటుగ నీనీడను నిలిచె. బ్రహ్మదేవుఁడు నిలుచుటచేత మిక్కిలి పావన మైనదానవని గౌరవముచే నీజోలికిరాక నిన్ను విడిచితినిగాని, నీబలమున కోడికాదు, నీశక్తికి జంకికాదు. దయఁ దలంచి విడుచుటచేత నీ విట్లు తగవీలుచుంటివి. నీ పీపాటికి నీ యవస్థ యెట్లుండునో

చూచుకొమ్ము, కాచుకో. రేపటి యుదయమున వచ్చెద'

నని కఠినోక్తులు పలుకు వాయువుం దప్పక చూచి బూరుగు
చెట్టు మునుపటికంటె నెక్కువ గర్వముతో నీతెఱంగున
భాషించెను. "ఓహో హో, నీబెడసింపుల కిక్కడ బెడరువారు
లేరు అన్ని చెట్లవంటిదాన ననుకొని నన్ను జడిపించుచున్నావు
కాబోలు. నీవెట్టియాగడములిక్కడనాగవు. పాతాళలోకము
వఱకు వేళ్ళు నాటుకొనియున్న శాల్మలీవృక్షమును నేను,
చూడు నాదెబ్బ. నీవుకాదు. నిన్నుఁ బుట్టించిన జేజేలు వచ్చి
ననుభయపడుదాననుగాను. రేపు వచ్చిననుభయపడుదానను
గాను. రేపు వచ్చినను సరే ఇప్పుడు వచ్చిననుసరే. 'వినాశ
కాలే విపరీతబుద్ధిః యనునట్లు నీవుచెడిపోవుకాలము వచ్చినది'
అట్లు పలికిన బూరుగు తేలిక మూటలకు మనంబున మిక్కిలి
కోపించి మరునాడు విజృంభించి దానిని నిర్మూలముఁ జేయ
వచ్చునని తలంచి మారుతుఁ డరిగెను. అతఁడు పోయిన తరు
వాత నృక్షము పశ్చాత్తాపమునొంది తనలో నిట్లు విచారించఁ
దొడఁగెను. "అయ్యయ్యా! నా యనంతరమును మారుతుని
యనంతరమును నెఱుంగక మహాబలుఁ డగు వాయుదేవునితోఁ
బంతగించి యిచ్చవచ్చిన తెఱంగునఁ జేలితిని. అతనిధాటికి నే
నాఁగ గలనె" గడ్డపాటలు కొట్టుకొని పోవు చున్నపుడు గడ్డి
పఱకలు నిలుచునా ! కులశైలములను గూర్పుఁజాలిన గాలి
దేవు నెదుట నే నేమి నిల్చుటేమి ! నారదమునితో నేల బిం

కములు పలికితిని ? వాయువన్నట్లు నాకు చేటుకాలమే నచ్చి నది. అయిన నిప్పుడు విచారించి యేమి చేయుదును, చెడిన కార్య మెట్లో కూడదీసికొనవలయును. వాయుదేవుడు వచ్చి నన్నేమిచేయును! కొమ్మలు విఱచుచును. ఆకులు రాల్చును. ఆపని నేనే చేసి వాయుదేవున కనకాశము లేకుండఁచేసెద.” అని యీరాత్రి తన కొమ్మలు తానే విఱచుకొని తనయాకులు తానే దుల్లగొట్టుకొని, తనకాయలు తానే రాల్చుకొని మోడ్చి యుండెను. మఱునా దుడయుమున వాయుదేవుడు వచ్చి మోడుపడియున్న యాచెట్టుం జూచి నవ్వి యేమే ! శాల్యలీ యీగతి నున్నదానవు నేజేయవలసిన పని నీవే చేసికొంటివి. ఇంక నేను వేరే నిన్ను శిక్షింపనేల ! నాతో విరోధము సాధించినందుకు నాప్రయత్న మక్కరలేకయే నీకుం దగినశిక్ష యైనది. ఇక ముందు బుద్ధిగలిగి బ్రతుకుము. తనలావు నెదిరిలావు నెఱుంగక బీరములు పలుకువాఁడు నీవలెనె జెడిపోవు. ఇకమీఁద నెన్న డిటువంటి తెలివి మాలిన పనులం దొరకుము. అని బుద్ధిచెప్పి దాని మాధ్యమునకు క్షమించి నిర్మూలింపక చల్లగ నరిగెను. దుర్బలు లైనవారు ప్రబలులైనవారితోఁ గఱుమునకుఁ గాలుద్రవ్య గిరి కలహంబులం దెచ్చుకొని తన సామర్థ్యము నెఱుంగక పాపి భంగపడుదురు.

నాడీజంఘుని కథ



మధ్యదేశమున గౌతముం డను బ్రాహ్మణుండు గలఁడు. అతఁడు చిన్ననాట వేదాధ్యయనముఁ జేయక తల్లిదండ్రులు చెప్పినట్లు వినక దుస్సహవాసములు మరగి త్రాగుబోతయి మాంసముఁ దిని వర్ణభ్రష్టుఁడై బోయి దాని నొకత నుంచుకొని దానివలన సంతానముఁ గని నిరంతరము భోగపరాయణుండు గావునఁ దనకుఁ దన యుంపుడు కత్తెకు దానిబిడ్డలకు సుఖానుభవము నిమిత్తము ధనము కావలసియున్నందున దాని సంపాదించుటకై యెన్నో యుపాయము లాలోచించెను. వర్తకము చేయుటవలన ధనము సంపాదించవచ్చునని నిశ్చయించుకొని యాదుప్త బ్రాహ్మణుండు బేహారమునకై జను కొండఱ కోమట్లఁ గలిసి యొక యడవిఁ బోవుచుండఁగా నొక మడపుటేనుఁగు వర్తకుల మీఁది కుఱికి తొండముతోఁ గొట్టియుఁ గాళ్ళతో నేల రాచియుఁ గోఱలతోఁ బొడిచియు, ననేకుల సంహరించెను. “పాపీ చిరాయు” వనునట్లు గుప్తబ్రాహ్మణుండు దాని బారినుండి తప్పించుకొని మఱియొక వైపు పరుగెత్తి ప్రాణములు దక్కించుకొని కొంత దవ్వరిగి యరిగి యట్టకేలకు విశాల మగు నొక మట్టిచెట్టుకడకుఁ బోయి దాని నీడను విశ్రమించెను. ఆ వటవృక్షముమీఁద నాడీజంఘుండును పేరు

గల యొక్క కొంగ చిరకాలమునుండి నివసించి యుండెను. అది బ్రహ్మదేవునికి మిక్కిలి ప్రിയమయినది. మట్టి నీడను విశ్రమించిన యా బ్రాహ్మణునిం జూచి కొక్కెర “అయ్యా మీదేయూరు? ఎందుండి యిటకు వచ్చుచున్నాడు? ఇట్లు వచ్చుటకుఁ గారణమేమి?”యని యడిగెను, అడుగుటయు నతఁ డా కొక్కెరతోఁ దాను బ్రాహ్మణుఁ డగుటయు దుస్సహవాసంబునం జెడిపోవుటయు ధన మార్జించు నిమిత్తము వెడలుటయు, వర్తకులను మదపుటేనుఁగు చంపుటయు లోనుగాఁ గల తన వృత్తాంతము సమగ్రముగఁ జెప్పెను. అది విని యా కొక్కెర వానియెడ జాలిపడి యాకాశ గంగలో నున్న రుచివంతము లగు చేపలం దెచ్చి పక్ష్యముఁ జేసి యడవిలోఁ గల మంచిపండ్ల నేర్చి తెచ్చి తినుమని యాతని కిచ్చి మెత్తని చిగుళ్ళతోఁ బాన్పు రచియించి పండుకొమ్మని చెప్పి తాను నారాత్రి నిద్దరవోయి మఱునాటి యుదయమున మేల్కొంచి భూసురున కిట్లనియె. “అయ్యా ! పేదతనము వాపుకొనుటకు మనుష్యునకు నాలుగు మఖ్యకారణములు గలవు. మొదటిది బుద్ధి. రెండవది మిత్రము. మూడు, నాలుగులు, వెండి బంగారములు. నేను నీకు మిత్రుఁడను నైతిని గాన నావలన నీవు దారిద్ర్యముఁ బోఁగొట్టుకొనఁ గలవు. పనికిమాలిన పక్షి పేదతన మెట్లు పోఁగొట్టఁగల దని తలంపకుము. ఇక్కడికి మూడు యోజనముల దూరమున మధువజ్ర మను పట్టణము

గలదు. దానిని వికూపాక్షుఁడను రాజు పాలించుచుండును. అతఁడు జన్మముచేత రాక్షసుఁడు. కాని సద్గుణసంపన్నుఁడు. నాకు మిక్కిలి ప్రాణమిత్రుఁడు. నీ వతనియొద్దకుఁ బోయి నాడీజంఘుని మిత్రుఁడ నని చెప్పి న నీకుఁ గావలసిన ద్రవ్య మడుగుము. సంశయింపక యతఁ డిచ్చును. నీ దారిద్ర్య విచ్ఛిన్న మగును. మహారాజువలె నీవు బ్రతుకవచ్చును.” అని బకము పలుకుటయు విప్రుఁడు మిక్కిలి సంతోషించి బయలుదేటి కొంగచెప్పిన దారిని మధువజ్రపురమునకుఁ జని రాక్షసరాజు దర్శనముఁ జేసి కొక్కెర తన్ను పంపెనని చెప్పెను. అతఁ డానల వేలుపును దేటి చూచి “యితని వాలకమునూఁ జూడ నధమబ్రాహ్మణుఁడు వలె గనఁబడు చున్నా”డని తనలోఁ దలంచి బ్రాహ్మణుని పూర్వవృత్తాంత మడిగి తెలిసికొని తా ననికొన్న దంతయు నిజమని గ్రహించి దుష్టబ్రాహ్మణుఁడై నను తన మిత్రుని పంపున వచ్చుటఁ జేసి యతనిని సత్కరింపఁ దగు నని నిశ్చయించుకొని వేడ వేత్తలైన బ్రాహ్మణులతోఁ గలిసి సంతర్పణము చేసి, ధనము, బంగారము, రత్నములు మొదలగునవి విశేష ముగా నిచ్చి యతఁడు భోజనములఁ జేసిన బంగారము పళ్ళెముఁగూడ నతని కిచ్చి విలువగల కొత్త బట్ట లిచ్చి ప్రీతిపూర్వకముగ సత్కరించి పంపెను. బ్రాహ్మణుఁ డా ధనభారము మోయలేక మెడ, వీపు, మూపులు నొప్పులు పట్టునట్లుగ మోసి తెచ్చి యెట్టో తనమిత్రమగు కొక్కెర

యున్న మట్టికడకుఁ బోయెను. అట్లు ధనము మోయుట చేతను, మార్గాయాసము చేతను మిక్కిలి డస్సి వచ్చిన యాబ్రాహ్మణునిం జూచి కొక్కెర మిక్కిలి జాలిపడి తన తెక్కలతో వాని యాయాసము బోవ విసరి, చేపలు, పండ్లుఁ దెచ్చి యిచ్చి పానుపునమకూర్చి నిద్రపుచ్చి తానును నిద్రించెను. అది నిద్రించుటఁ గని యా పరమదుర్మార్గుఁడు తనలో “నేడు కడుపు నిండినది. రే పుదయమున బయలు జేటి పోవునప్పుడు దారిలో నాకా హార మెక్కడ లభింపఁ గలదు? ఈకొంగ క్రొవ్వి నది. దీని శిశిరమునందు మాంసము విశేషముగాఁ గలదు. దీనిని జంపి మాంసము ప్రయాణము నిమిత్తము సంగ్రహించెద” నని తలంచి పాపనిశ్చయఁడై బట్ట బిగియఁగట్టుకొని దుడ్డుకట్ట చేతఁ బట్టుకొని చెట్టెక్కి మెడమీఁద వక్షముమీఁదఁ గొట్టి కొక్కెరం జంపి దిగివచ్చి యీకలఁదీసి పాఱవైచి కోసి, మాంసము సంగ్రహించి తెల్లవారితోడనే ప్రయాణమై పోయెను. అచ్చట విరూపాక్షుఁడు కొన్ని దుశ్శకునములం గని యేమి కీడుమూఁడునో యని విచారించుచు నిట్లనుకొని యెను. “నా మిత్రుఁడగు నాడీజంఘుఁడు ప్రతిదిన మిచ్చటి కీపాటికి వచ్చుచుండును. ఇప్పటికి జాము ప్రొద్దెక్కి రాకపోవుటకుఁ గారణ మేమి చెపుమా? పాపకర్మఁ డైన యాబ్రాహ్మణుఁ డేమియుఁ జేసియుండఁడు కదా? వాడట్టివాడే. నామనస్సు కీడు శకించుచున్నది.

ఏమి దైవచూ” యని విచారించి సేవకులం బిలిచి పక్షి
 వార్త యేమయ్యెనో తెలిసికొని రమ్మని పంపించెను.
 వారును జని పులుగుం గానక మాంస మొలిచిన దాని
 డొక్కంగని రాజునకు సమర్పింప నంత నాదురాత్ముని
 పట్టుకొమ్మని యానతిచ్చెను. మెఱియలవంటి రక్కసులు
 పరుగు పరుగునం జని మార్గమధ్యమునఁ బరమసీచుఁ డగు
 నా బ్రాహ్మణునిం బట్టుకొని తెక్కలు విఱచికట్టి విరూపా
 త్సునికడకుఁ దెచ్చిరి. “ఈదురాత్మునిఁ జంపి మీ రెల్ల
 భక్షింపుఁ” డని యా రాక్షసులకు విరూపాత్ముఁ డాజ్ఞ
 నిచ్చెను. అప్పుడు రాక్షసులు కన్నులు మూసికొని చేతులు
 జోడించి “స్వామీ! మేము నరమాంసము తినునట్టి రాక్ష
 సులమే కాని యెంతటి రాక్షసుల మైనను మే మీ దుర్మార్గు
 యనిమాంసముఁ దినఁజాలము. తిన కుపకారము జేసిన
 వానిని జంపిన పరమసీచుని ముట్టఁగూడ” డని విన్నవించు
 కొనిరి. అనవుడు విరూపాత్ముఁడు “మీరు తినుండు, తినక
 పొండు! ఈదుర్మార్గుని నాయెదుటకుఁ దీసికొని రావల”
 డని పలికి పెడ మొగముఁ బెట్టుటయు దానవులు వాని
 నూరిబైటకుం గొంపోయి కొఱత వేసి మేను ముక్క
 ముక్కలుగఁ గోసి మాంసము కుక్కులకుం బాఱవైచిరి.
 కుక్క లామాంసమును వానన జూచి ముట్టక దూరముగాఁ
 దొలఁగి పోయెను. కృతఘ్నునిమాంసము తునకము లైన

ముట్టవుగదా ! అనంతరము విరూపాక్షుడు బ్రాహ్మణుడు మాంసముఁ దీసికొని పాఱవైచిన కొంగడొక్క తెప్పించి దాని కగ్నిసంస్కారముఁ జేయించెను. అపుడు దేవేంద్రుఁ డక్కడకు వచ్చెను. విరూపాక్షుఁ డతనిం జూచి నామిత్రుఁ డగు నాడీజంఘుని నా కిమ్మని యడిగెను. అపు డింద్రు డిట్లనియె. “నీమిత్రుఁడు బ్రహ్మదేవునికి మిత్రుఁడు. ఇతని మరణంబున కతఁ డెత్తో యుత్తలపడుచుండును. నీవు నీ మిత్రుని కగ్నిసంస్కారముఁ జేయించితివి. ఇది మంచి పని. శృశానమునందు నీమిత్రునిచితివద్ద కొక్కయావు వచ్చి దూడకు పాలిచ్చెను. పాలనుదుగు దూడనోటిమీఁది నుండి గాలికిం జెదరి చిత్తిపైఁ బడెను, వెంటనే నాడీజం ఘుఁడు బ్రతికి శరీరముతో మరల వచ్చెను. ఇది బ్రహ్మ దేవుని మహాత్యము. అని యింద్రుఁడు చెప్పు చుండఁగానే నాడీజంఘుఁడు విరూపాక్షుని దగ్గఱకు వచ్చి దర్శించెను. విరూపాక్షుఁడు పరమానందభరితుఁడయ్యెను. నాడీజంఘుఁడు పరమదయాళు డగుటచేఁ దన కారణమునఁ జచ్చి పాశబద్ధు డై నరకమునకుం గొనిపోఁబడుచున్న బ్రాహ్మణునిదుర్దశకు విచారించి వానిని బ్రతికింపు మని యింద్రుని ప్రార్థించెను. పక్షి యోగ్యతకు సంతోషించి యింద్రుఁ డట్లు బ్రాహ్మ ణుని బ్రతికించెను. విరూపాక్షుఁ డిచ్చినసొమ్ము మోసికొని బ్రాహ్మణుఁ డెప్పటియట్లు తనయింటికిం జనియెను. కృత

ఘ్నత మహాపాతక మనియు మిత్రద్రోహ మంతకంటె
దాదుణపాతక మనియు నీ కథవలన మనము తెలిసికొన
వలసిన ఫలితార్థము.

చి ర కా రి

గౌతముఁ డను నొక బ్రాహ్మణుఁడు గలఁడు. అతని
కొక్కఁడే కొడుకు. ఆ కుమారుని పేరు చిరకారి. ఎవ్వరే
కార్యముఁ జేయుమని యతనితోఁ జెప్పిన నతఁడు చిరకా
లము మిక్కిలి విచారించి పిమ్మట నా కార్యముఁ జేయును.
అందుచేత నతనికి చిరకారి యని పేరు గలిగెను. తండ్రి
యొకనాఁడు చిరకారిం బిలిచి “కుమారా! నీతల్లినిఁ
జంపివేయుము. నేను సాయంకాలము తిరిగి వచ్చునప్పటి
కీపనిఁ జేయవలయు”నని యాజ్ఞాపించి తన పనిమీదఁ
బోయెను. చిరకాల మాలోచించి కాని యేకార్యమును
జేయనివాఁ డగుటచే చిరకారి దీర్ఘవిచార సముద్రమందు
మునిగిపోయి యెటుఁ జేయఁజాలక చింతింపఁ జొచ్చెను.
ఉయ్యెలలోఁ గూర్చున్నవానివలె వానిమనస్సు ముందు
నకు వెనుకకు నూఁగ సాగెను. “తండ్రి యాజ్ఞ మిఱఁ
దగదుగదా! కావున జనకుని పనువు చేసెద”నని యొక

మాటు తలంచెను. చీ! చీ! కోసావేశమున శరీరము మఱచి తండ్రి యేదో చేయఁగూడనిచని చెప్పించుకొని మున మాతృదేవతం జంపఁ జూచునా యని కేటొక మాటు తలంచెను. జనకుని యాజ్ఞ మీఱుట మహాపాతకమని కాదా యని యింకొకసారి తలపోయెను. అయ్యో! తల్లిని పఱకుటమాత్రము మహాపాతకము కాదా యని మఱియు? మాటు తలపోయెను. అయ్యో! మహాదుః డన్నిచిత్తమున చేత స్వాతంత్ర్యము లేనివాఁడుకదా యనియు నాబుద్ధి చే నుపయోగించి నాయుచ్చనచ్చింట్లు నేర జేయఁగూడదా యనియు నాతఁ డెడనెడ దలంచెను. ఈ జిజ్ఞాసలోఁబడి మరల నీవిధముగఁ జెంతించెను. తండ్రిమాటచేసి తల్లిని వధింతునా, తల్లిని రక్షించుకొఱకుఁ దండ్రిని తిరస్కరించునా? తల్లి జన్మకారణముగదా! ఎట్లు చంపుదు. తల్లి పెంచినది కదా! తండ్రిమాత్రము కని పెంచలేదా? “అశ్మావై పుత్రనామాసి”యను వేదవాక్యప్రకారము తండ్రియే పుత్ర రూపమున మరల జన్మించు చున్నాఁడు. నేను చేయుట యనఁగా నతఁడు చెయుట తండ్రి యాజ్ఞ జేసినవానికి సమస్తపాపములు నశించు నని పెద్దలవలన వినియుంటి. తండ్రియే తపము. తండ్రియే ధర్మము, తండ్రియే విద్య, తండ్రియే దైవము, తండ్రికిమించిన విద్యలు లేవు. అరినిని మించిన దేవతలులేదు. కావున నీతని కిష్టమైన కార్యముఁ

జేసిన దేవతలందఱు సంతోషింతురు. తండ్రివలె తల్లిమాత్రముదైవముకాదా? “నమాతుః పరదైవత” మ్మను మాటలబద్ధములా? కాలుసేతులు, ముక్కు, చెవులు, నోరు, కనులు మొదలగు సవయవంబులతో నిండిన యీ స్థూలదేహమునకు మాతగాక కారణ మెవ్వరు? అదియునుగాక దుర్భరమయిన గర్భభేద మనుభవించి ప్రసవవేదనల పాలై కనపడరాని యిటు కలం బడి హేయములేని యుపచారములంజేసి, పెంచినతిల్లిని మఱచు పెట్టు? తండ్రి బిడ్డనవ్వచున్నప్పు డెత్తుకొని ముద్దాడునే కాని. మలమూత్రంబులలోన పొరలు చున్నప్పుడు దరికి రాడు. ధనము సంపాదించి యిచ్చునేగాని యన్నము స్వయముగాఁ బెట్టడు నీరుపోయిదు. బిడ్డలతోఁ బడుపాటులన్నియుఁ జల్లియేపడును. అందుచేతఁ తల్లిదండ్రు లిరువురిలోఁ జల్లియే సధికురాలని ధర్మశాస్త్రంబులు చెప్పుచున్నవి. చిన్నవాఁ డైనను ప్రాథమయస్కుఁడైనను ముసలివాఁడైనను కొడుకు తల్లికి సమానుఁడే. ప్రేమ మెప్పుడు నొక్కటియె. కొడుకు గ్రుడ్డియగుఁగాక! చేరఁజేసి నేత్రములు గలవాఁ డగుఁగాక! మూఁగ యగుఁగాక! మహావక్త్ర యగుఁగాక! చెవిటియగుఁగాక! మంచిశ్రోత్రములుగలవా డగుఁగాక! రూపసి యగుఁగాక, కురూపి యగుఁగాక! ధనికుఁ డగుఁగాక, పేదయగుఁగాక, సుగుఁగుఁ డగుఁగాక, దుర్గుఁగుఁ డగుఁగాక! పండితు

డగుఁగాక. పామరుఁ డగుఁగాక, తల్లికి కుమారునియందు ప్రేమ యొక్కవిధముగనే యుండును. ఆ కొడుకే తల్లి కానందహేతువు. అతఁడే స్వర్గము. అతఁడే మోక్షము. అతఁడు లేనిచో నామెకు లోకమే లేదు. బ్రతుకే లేదు. ఇది మనుష్యులయందే కాదు. పశువులు పక్షులు మొదలగు ఋద్రజంతువులయందు సయితము మాతృప్రేమ మిక్కిలి స్పష్టముగఁ గనఁబడు చుండును. ఎప్పుడు తల్లి మృతినొందునో యప్పుడే మనుష్యులకు సమస్తము పోవును. అప్పుడే బిడ్డఁ డసమర్థుఁ డగును. అప్పుడే దుఃఖితుఁ డగును. అప్పుడే జగము శూన్యమై తోఁచును. భాగ్యవంతునకుఁ బేదకుఁ దల్లివలన లాభము సమానమే. అట్టి తల్లిం జంపుట పాపసముద్రములో మునుఁగుట నరకమునకు మెట్లు పెట్టు కొనుట. కావున నీమె నే నెట్లు చంప నోపుదు ? కటికవాఁడైన నిట్టిపనిఁ జేయునా ?” యని విచారించు నెంతకుం దెంపులేక యేపని జేయక హేతువాదము సేయుచుండు నంతలో సాయంకాలమయ్యె. తండ్రియు మిక్కిలి పశ్చాత్తాపము నొంది “అయ్యో ! తల్లిని నిష్కారణముగఁ జంపుమని యాజ్ఞాపించి వచ్చితి. పితృవాక్య పరిపాలనమే పరమ ధర్మమని యీపాటి కతఁడు మాతృపథము జేసి యుండఁడు గదా ? యెఱుఁగకపోయి చెప్పితిని. ‘ప్రమాదోద్ధిమతాపి యనుమాట నాయందు సార్థక మైనది.’ అని కన్నుల

నీరు పెట్టుకొని నురల తన కుమారుని దలంచి వాడు చిర
కారిగాదా ! త్వరపడి యేకార్యము జేయుడు. కావున నే
జెప్పినంతమాత్రమున నీ దుష్కార్యమునకు దొరకొనఁ దని
వైద్యము దెచ్చుకొని, విసవిసనడచి పల్లశాలకుం పోయెను.
అతని జూచినతోడనే చేతిలోనున్న యాయుధము దూర
ముగఁ బాటవైచి, చిరకారి యెదురుగాఁ జని తండ్రి పాద
ములపయి బడి నీ యాజ్ఞ నెఱవేట్లు నైతి. మహాప
రాధముఁ జేసితి ట్లమింపుచుని వేడుకొనెను భార్యయు నమ
స్కరించి స్రక్క నిలువంబడెను. గౌతముఁడు కుమారుని
లేననెత్తి భార్య బ్రతికియున్నందునకు సంశోషించి యిట్లు
నియె. “పుత్రక ! నేను రోషావేశంబున నిచ్చిన యాజ్ఞ
పాటింపక యుంటివి, మేలయ్యె. నీవు చిరకారి వగుట నా
కప్రతిష్ఠ కలుగకపోయెను. నా తపంబు నిందలపాలు గాక
పోయె. ముని జనంబులలో నా కపయశంబు రాకపోయె.
పరమేశ్వరుఁడు మనపాలిట నున్నాఁడు. నాయాజ్ఞ నెఱవేట్లు
నందుకు నీవు విచారింపకుము.” అని మొదట తాను విడి
చిన దుఃఖబాష్పము లానందబాష్పములుగా నతఁడు
దారాపుత్రులం గలిసి సుఖం బుండెను. దుష్కార్యముఁ
జేయుచుని తండ్రి చెప్పినను, గురువు చెప్పినను జేయఁ
గూడ దని యీ కథాఫలితార్థము.

మ రణ కౌ రణ ము



గౌతమి యను నొక బ్రాహ్మణస్త్రీ కలను. ఆమె కుమారుడు పాముకఱచి మృతినొందెను. ఆమె జ్ఞానసంపత్తి గలది. జ్ఞాన మెంత యున్నను బ్రియబగధు మరణమువలన దుఃఖము రాకమానదు. ఆ కారణమున గౌతమి చచ్చి పడియున్న కొడుకుని జూచి కన్నీరు కాయినలు గట్ల నేడ్చుచుండ నొక బోయవాడు దారిని బోవుచు నామె దుఃఖ కారణ మెఱిగి యాపాముం బట్టుకొని ప్రాణితోగ్గట్టి గౌతమి కడకుఁ దెచ్చి “యవ్వా! దీని నేమిసేయు ముచున్నది. ఈ పాడుసాడపామువలన నీకుమారుడు మృతినొందెను. దీని నేమిసేయు మందువు? చిత్తుకఱచితోఁ దల చిత్తుక బాడు తునా? కత్తితో రెండుముక్కలుగ నఱపదునా?” యని యడిగెను. కిరాతునకుఁ దనయెడఁ గల్గిన యభిమానమునకు సంతోషించియు వాడు చేయఁదలంచినపని తనమనము నకు సరిపడనందున గౌతమి “అన్నా! యీపామును విడిచివెట్టుము. దానిజోలి మన కేల” యని ప్రతుత్తర మిచ్చెను. అనవుడు బోయ యచ్చెరువడి “యీపాము నీ కుమారునిం జంపినది. దీనింజంపవద్దనడ నేమి” యని యడిగెను. అందుకు గౌతమి యిట్లనియె.—“విధివశము చేత వచ్చినయాసడలను భరింపలేక మూర్ఖులు దుఃఖ సము

ద్రమున మునిగిపోవుదురు. జ్ఞానులు కారణములం దెలిసి
కొని దుఃఖసాగరమున మునిగిపోక దేలుచుందురు. అది
యును గాక నీపామును జంపినమాత్రమున నా కుమారుడు
బ్రతుకునా? దీనిని జంపుట వ్యర్థము కావున విడిచిపుచ్చుము”
అనవుడు నా కిరాతుడు నామనసు మిక్కిలి మండుచున్నది.
నీవేదాంతములు నాకు సరిపడవు. నిష్కారణముగ బాలుని
ప్రాణములు దీనిన భవ్యజంతువును జంపవద్దనెద వేమి? ఇది
వెట్టికాని వేదాంతము కాదు. దీని జ్ఞాను జంపక మాన.
దుష్టజంతువుల నపిత్యము వధింప వలయు. గోవులు మొద
లగు సాధుజంతువులమూడ దయఁ జూపవలెను. కాని
పాములు, తేళ్ళు, ద్వైతములు మొదలగు క్రూరజంతువులపై
కృపఁ జేయుట ధర్మము గాదు. ఇది ధర్మవిరుద్ధము. లోక
కంటకు డైన వృత్రాసురుని మహేంద్రుడు చంపఁడె?
సర్వజ్ఞు డైన మహేశ్వరుడు దత్తునియాగము ధ్వంసము
చేయలేదే? బ్రహ్మనంశజులైన రావణాది రాక్షసులను
రాముడు వధింప లేదే? దుర్జనులను దుష్టజంతువులను
నాశ మొనర్చినను బాపము లే”దని దానిఁ జంప నుంకించు
చున్న కిరాతు నుద్దేశించి గౌతమి “మేము బ్రాహ్మణులము
మావచనములు మీరు శిరసావహింపవలయును. మేము
హింసజేయఁజాలము. మాకీపామువలన మహాపద పాటిల్లి
నను నేను చంపుచుండఁ జూడఁజాల. దానిని విడిచిపెట్టి నీ
దారిం బొమ్మని యామె యెంతజెప్పినను వినక సర్పవధ

దీక్ష వహించియున్న యాతనితోఁ దవప్రాణ సంరక్షణార్థమై
 పామిట్లనియె. “నే నేమి తప్పు చేసితిని. ఎవడు దోషులో
 యెవడు దోషులుకాలో నీవు చక్కగా నఱయుటలేదు.
 నేను మృత్యుప్రేరణముచేత వచ్చి యీబాలుని గఱచితిని
 గాని, నాకీ బాలునిపై రోషములేదు, మత్సరములేదు.
 కావున నాతప్పు లేకమును లేదు.” ఆపలుకులు విని బోయ
 యిట్లనియె. “మృత్యువునకు నీవు సాధన మగుటచేతనే
 నిన్ను ముఖ్యముగాఁ జంపవలయు ఎన్ని మృత్యుసాధన
 ములు నశించిన లోకమున కంత మేలుకదా?” య
 నర్పమిట్లనియె. కుండఁ జేయుటలో ముఖ్యకారణము కుమ్మరి.
 అట్లే మరణము నేయుటకు మృత్యువు ముఖ్యకారణము.
 కుమ్మరివానికి సారేయుఁగోలయు సాధనములై నట్లు మృత్యు
 వునకు నేనును నానంటివారును సాధనము లగుచుండుము.
 ఇది నా శక్యమయిన పనిగా దనుచుండ బోయ దాని
 కిట్లనియె. “బాణము వేయువానిది తప్పుగాని, బాణము
 తప్పు కాదని బాణమును ఖండింపక యూరకుండునట్టి
 వెంగలి యెందైన గలఁడె? నీకు రోషమత్సరములు లేవని
 చెప్పుచుంటివి. రోషమత్సరములుండి యపకారము చేసిన
 పక్షమున నందు కొంత హేతువు కలదు, ఏమియులేక యప
 కారముఁ జేయునట్టి పాపజంతువులు బ్రదుకుట లోకాప
 ఘాతము. ఎవడువంపిన వారిపక్షమున వచ్చి లోకనాశముఁ
 జేయుచుండువు. నీయందు దయఁబూనుట లోకుల యెడల

నిర్దయఁబూనుట. నిన్ను బ్రదికించుట జంతువుల జంపుట. అదిగాక మీరు బాణములు, కఱ్ఱలు, కుచ్చురి సారెలు, మొదలగువానివలె, ప్రాణము లేని వస్తువులు కాదు. మీకు బుద్ధి గలదు. బుద్ధిగల సాధనములచేత లోకమునకు మహాపద వాటిల్లు. ఇట్టిసాధనములను మొదలసీయక కదల సీయక నెక్కడ జూచిన నెక్కడ నొక్కి చంపుట కర్తవ్యము.” అన భుజంగము మరల బదులుపలుకఁ జూచుచుండ మృత్యువు ప్రత్యక్షమై యితైఱుగున సంభాషించె. “ఓ సర్పరు! యీబాలుని వధనిమి త్తమై నిన్ను నేను పంపినట్లే లోకజంతువుల హింసింపు మని కాలుఁడు నన్ను బంపుచుండును. ఈ చావునకు నీవు కారణముగాదు. నేనును హేతువును గాను. నాశనము నమస్తజంతువులకుం గలదు. ఏదో సాధనమున నవి నాశనము నొంద వలయు. కొన్ని జంతువులు నీవంటి కూరజంతువులచేతఁ జచ్చు; కొన్నిలోగములచేత మ్రుందు. కొన్ని జలముచేత, కొన్ని యగ్నిచేత, కొన్ని వాయువుచేత, కొన్ని తమబుద్ధిహీనతచేత, కొన్ని మనుష్యుఁడు కల్పించిన యాయుధములచేత కాలధర్మము నొందుచుండు. ఇది యొక నిమిత్తము కాని, జంతువులకు, జావు తప్పదు. జంతువులకే కాదు. సూర్యచంద్రులకు, భూమ్యాకాశములకు, జలాగ్నులకు, వాయువునకు, మహాసముద్రములకు, మహాపర్వతములకు సైతము నాశనము కలదు. యమునిపంపుననే జని కొన్నిటి స్వయముగాను

కొన్నిటిని సాధనములచేతను నాశనము చేయుచుండును. జను లజ్ఞానముచేత నిన్నును, నన్నును నిందించుచుండురు. ఇదియెల్ల కాలునిచేష్టిత మని వా రెఱుంగరు. కాలవశ మున గాని మనవశ మిం దేమియు లేదు. అనవుడు పాము మృత్యువున కిట్లనియె. “నీవు చెప్పినట్లు నేను నీ ప్రేరణ మున గఱచితిని. గావున నాచలన నేరము లేదని చెప్పు చుంటి. ఇదియెల్ల కాలుని దోషముగాని, మనదోషము కాదు. నావుడు మృత్యువు సర్పముం జూచి—“కాలుని వలన దోష మున్న దని లేదని చెప్ప నే నెంతదానను. మనధర్మ మిట్టిదనియుఁ గాలునివలన మనము ప్రేరితుల మైతి మనియుఁ జెప్పవలయునే గాని, దోషంబులు నిరూపిం చుట మనపని కా” దని పలికెను. అప్పులుకులు విని తాము బోయంజూచి, నింటివా మృత్యువు మాటలు. ఇదియెల్ల నా దోష మని నీవు పలుకుచుంటివి. ఇప్పుడైనను యధార్థ మరసి నన్నంటంగట్టిన త్రాళ్ళునిప్పి నన్ను విడచిపుచ్చు” మని వేడుకొనెను. బోయఁడు దానిచూట సరికుసేయక “ఓ పాడుపామా ! నీవును, మృత్యువును, లోడిదొంగలు. ఏవో నాలుగు పొడిమాటలు సరిది చెప్పినంతమాత్రమున నే నిన్ను విడుచుట కంతవెట్టినే ? నీకు వెఱవను; మృత్యువు నకు వెఱవను. నిన్ను విడువ” నని దానివధంబునందు కృతనిశ్చయుఁడై యుండ సర్పమృత్యువులు రెండును బోయ నాలోకించి నిరంకుశుఁడైన కాలునిపనుపునఁ జను

చున్న మాకు దోషము లేదనుచుండ నంతలోఁ గాలుఁడు
 ధర్మసందేహముఁ దీర్ప నచటఁ బ్రత్యక్షమై యిట్లనియె.
 బాలుని మరణమునకు సర్పము కారణము కాదు. మృత్యువు
 కారణము గాదు. నేను కారణము గాను. అతని కర్మమే
 కారణము. సమస్తజంతువులు తమతమ కర్మంబుల ఫలం
 బులు గుడుచుచు సుఖదుఃఖంబు లనుభవించుచుండును.
 ఆకర్మమే యీబాలుని వధించె. కర్మమే జననము కలిగిం
 చును. కర్మమే వృద్ధిబొందించును. కర్మమే నాశనమొందిం
 చును. తను కావించిన కర్మ ననుభవింపక శివునికై నం
 దప్పదు. తక్కిన జంతువులమాట లెక్కయేమి?'' యను
 చుండి నక్కాలుని పలుకులు విని గౌతమి బోయ కిట్లనియె.
 అన్నా ! వింటివా కాలుని పలుకులు? నేను చెప్పినట్లే యీ
 కాలదేవుఁడు గూడ చెప్పె. తాము చేసిన పాపఫలమే
 మానవులందఱుఁ గుడుచుచుండురు. తల్లిదండ్రులు చేసిన
 పాపకర్మము చేతనే బిడ్డలు మృతినొందుచుండురు. చేసి
 విచారింపనేల? కావున నీసర్పమును విడువుము'' అది విని
 బోయ జ్ఞానసంపన్నుడై సర్పమును విడిచెను. వాడ
 ముడిగి యెల్లవాడు యధేచ్ఛం జనిరి.

సప్తమహర్షులు—వృషాదర్శి

అత్రి, కశ్యపుడు గౌతముడు, జనుదగ్గి, భరద్వాజుడు, వశిష్ఠుడు విశ్వమిత్రుడు సప్తమహర్షులని బడుదురు. వీరు తమమహిమవల్ల నాకాశమున నక్షత్రరూపము ధరించి శాశ్వతమూర్తులై యున్నారని పెద్దలు చెప్పెదరు. ఈసప్తమహర్షులు పూర్వకాలమందు గలసి సంచరించుచుండిరి. నసిష్ఠనిభార్య యగు నదుంధతీదేవి మగని నెన్నడువిడువక, సతఁ జెక్కడికఁ జరిగిన నక్కడికరుగుచుండును. గండ యను పరిచారిక యొకరిత యదుంధతీదేవిని నేనించి యుండును. దానిమగఁడు పశుసఖుఁ డనువాఁడు సప్తమహర్షులకు నుపచారములు నేయుచు నిరంతరము వారివెంట నంటి యుండును. ఆ పదిమందియుఁ గలసి యధేచ్ఛముగ భూమండలమంతయు సంచరించుచుండ నాకాలమున వానలు లేక గొప్ప కఱవు సంభవించెను. అదుంధతీసమేతులైన సప్తమహర్షులవంటి తపోధనులు పరమసావనులు మహిమాశాలురు కాటకమువలన నింతింత యనరాని బాధ పడినపుడు సామాన్యమనుష్యులు లక్షోపలక్షులు కోటానకోట్లు మేరమిరినయాకలిబాధ కోర్కలేక పల్లియలయందును పట్టణంబులయందును గుక్కలవలె వీధులం బడి చచ్చిరని వేతె చెప్పవలయునా? అఘోరసమయమున వారు పదుగురు పేరాకలిఁ

చేత మూర్ఖు వోవునంతటి దుఃస్థుడనై తినుట కేమియుం
దొరకక నలువంకలఁ జూచిరి. చూచునప్పుటికి వారి కన్ను
లకు శ్మశానభూమి కనుపడెను. అం దొకచితి కనుపడెను.
ఆ చితిమీఁద నొక శవము కనుపడెను. పెన్నిధిఁ గన్న పేక
వలె బోకో త్తర చరిత్రులగు మహామును లరుంధతీ సమీతులై
సేవకులు వెంటరా మహానంద భరితులై పరుగుపరుగున
వల్ల కాటికిం జని యాశవఁముం దినివలయునని మిక్కిలి తమక
ముతో కాటిచ్చున జేసిరి. అత్తటి వృషాదర్శి యను రాజు
దైవవశమున నా గారిం బోవుచుండెను. బహు తపస్సులు
ప్రకటించు బ్రహ్మతేజముతో నాకలిచిచ్చున మాడిపోయిన
మేనులతో సాదమీఁది పీచుగుం జుట్టియున్న యా బ్రహ్మర్షు
లాతని కంటఁబడిరి. పడుటయు నానఁడు నివ్వెరపడి యొక్క
నిముసముఁ జూచి వారి సమీపమునకుం జని నమస్కరించి
దీననలఁ బడసి “మహాత్ములారా! ఏమిది ? మీగేమి చేయు
చున్నా” రని యడిగెను. ఆతనికి మహర్షు లిట్లనిరి. “రాజా!
ఇది మహాత్ము సమయము కదా! భూమిమీఁద వడ్లగింజ
కనుపడుటలేదు. ఆకలి సహింపఁజాల కున్నాము. ఈశవమును
భక్షించెదము.” అనవుడు రాజు నిశ్చేష్టితుండై ముక్కున
వ్రేలు వేసికొని కొండొక వడి కిట్లయె. “ఆహా! ఆకలిబాధ
మనుష్యులచేత నేమి చేయింపదు ? క్షుధానములచేతఁ గాలి
పోవనిది లేదు. అది కడుపులఁగాల్చి యూరకుండదు. సకల
ధర్మంబులఁ గాల్చును. సర్వనియమముల దహించును. నీళ్ళి

నెల్ల భస్మముచేయును. మహానుభావులారా ! యెంత దుర
వస్థ నచ్చెను. మీ మహానుహిమ మీరెఱుంగ. లేమోగాని
నేను కొంతవర కెఱుంగుదును. మీలో నొకఁడు నిష్ఠురేవుని
గడుపారఁ గన్నవాఁడు. ఒకఁడు బ్రహ్మవిష్ణు మహేశ్వరుల
మువ్వరకుఁ దండ్రి. ఒకఁడు కాలియానుఁ గన్నుఁజూపి
ముజ్జగఁబుల నాశ్చర్యరసమున ముందినవాఁడు. ఒకఁడు
క్షత్రియనంశ నాశన డగు పరశురాముని జనకుఁడు. ఒకఁడు
బ్రహ్మసృష్టికిఁ బ్రతిసృష్టిచేసినవాఁడు. వసిష్ఠునిచూట చెన్న
నక్కఱయేలేదు. అతఁడు జగత్త్రయైక పూజ్యుడు. భగ
ద్వాజుని మహిమ లోకవిదిశమే. ఇట్టి మహానుభావులగు
మీరు రాక్షసులవలె వ్యాఘ్రాదిక్రూర యంతువులవలె నాను
ష్యునిఁ దినఁ దలచుటయు, నందు సొదపైఁబెట్టిన పీరుగను
బీకికొని తినఁ దలఁచుటయుఁ జూడ విధినిర్ణయమునకు మేఱ
లేదుకదాయని తోచుచున్నది. మీరే యిట్టి నీచకార్యము
చేసిన లోకమర్యాద నిలుచునా ? ధర్మములు సాగునా ?
మీ కాహరిము లభింపదేని నాతోరండు. అన్నముపెట్టెద.
వస్త్రము లిచ్చెద. వట్టి యన్నమే కాదు పంచభక్ష్య పర
మాన్నములతోఁ గడుపారఁ గుడుపుదు. వసించుటకు గృహ
ములిచ్చెద. కావలయు నేని నేనుఁగు లిచ్చెద. గుఱ్ఱములిచ్చెద.
పశువు లిచ్చెద. పంటపొలము లిచ్చెద. ధనము లిచ్చెద.
ధాన్యములిచ్చెద. కావున నతిహేయమై భయంకరమై లోక
విరుద్ధమై శిష్టజనదూష్యమైన యీ శవభక్షణము నూనుఁడు!
నామనవి విను." డని రాజు బ్రతిమాలుటయు మహర్షి లతని

కిట్లనిరి, “రాజా ! మేము చేయుచున్నది హేయమనియు భయంకరమనియు లోకవిరుద్ధమనియు శిష్టజనదూష్యమనియు మేమెఱుంగుదుము. ఎఱుంగక యజ్ఞానముచే జేయుట లేదు. చేయరానిదైనను నేడు దేశమున రేగి యున్న గొప్పకఱపు కఠమున దీనిం జేయవలసె. జంతుకోటి యాకలికిఁ దాళఁ జాలదుకదా! యాపుండుసైత మొకజంతువే. సాంగవేదాధ్యయనసంపన్నుల మైనను తపోధనులలో సగ్రగణ్యుల మైనను మహానుహిమలగు నిధుల మయినను మేమూకలికిఁ దక్కిన జంతువులతోఁ బాటు బానిసలమే. ఎంత యాచించిన మాకుఁ బట్టెడు పిండము దొరకదయ్యె. జంతుమాంసము భక్షింపుడ మన్న నీగొప్పగాటకమువల్ల నాహారము దొరకక నమస్త జాతువు లిదివఱకే నృతిఁ జెందినవి. అనేకయుగముల నుండి జీవించుచున్నారము. కాని యింతకాటక మెన్నఁడుఁ జూచి యెఱుంగము. విని యెఱుంగము, ఇంద్రియముల నెల్ల జయించి నాముకాని యాకలిని జయింపఁ జాలమయితిమి. కామ క్రోధములు మొకలగు నంత శ్మశ్రువుల జయించితిమిగాని, తుద కీయాకలిదయ్యుచునోటఁ బడితిమి. ఆకలి కాగలేక యస్యనస్తువులు దొరకక పోవుటచేత నీశవము నిక్కడ భక్షింపఁ దలఁచితిమి. పాపముకాని, పుణ్యముకాని, దీనిని భక్షింపక మానము ఘటము నిలిచినపిదపఁ గలుషము మాట చూచుకొందము. ఇక నీమాట నెత్తికొందము. మాకన్న వస్త్రము లిచ్చెద నంటివి. ఆకలిబాధ తీర్చెద

నంటివి. ఇది లెస్స. నీ కభ్యుతయ మవుఁగాక ! నీమంచి తలంపునకు మెచ్చితిమి. నీకు భగవంతుఁ డాయురారోగ్యములు ప్రసాదించుఁగాక ! కాని, నీసొమ్ము మే మనుభవింపఁ జాలము. మీధనము లన్వాయార్జిశములు. నిగపగాఢులను డండించి దోచుకొని శత్రువు లని పేరు పెట్టి బహుసంఖ్యలగు జనులను వధించి సంపాదించినవి మీవి త్తములు. మీవలన దానములు గ్రహించి మేడలు మిడ్డలు గట్టుకొని సుఖించుట కంటె యడవులనుండుట మేలు. మీరిచ్చిన యేనుఁగులగుఱ్ఱముల నెక్కి సుఖించుటకంటె కాలి నడకనే ముద్దలో నైన నడచుట మేలు. మీ ధనములనల్ల నై శర్యవంతులమై సమృద్ధిగఁ దినుటకంటె నన్నములేక యుసవాసము చేసి మాడి చచ్చుట మేలు. వెయ్యేల ? మీసొమ్ము దినుటకంటె బీనుఁగను బీకకొని తినుటయైన మేలు ”

అట్లు సప్తమహర్షులు రాజులసొమ్ము నిందాస్పద మని మడుపుటయు వృషాదగ్ధి వారి కతివోత్తులకు మిక్కిలి కోపించి రోషావిప్లవాదయుడై గృహంబున కరిగి వారిని నంచంప నెంచి మాయాఫలములు కొన్ని కల్పించి వానిని మంత్రుల చేతికిచ్చి “వీనిని గొంపోయి మీరా సప్తమహర్షుల కిం”డని పంపెను. మంత్రు లామాయాఫలముల సంగ్రహించి యా మహామునులయొద్దకుం గొంపోయి యిచ్చిరి. మహామునులు వాని స్వరూపంబుఁ జూచియు, హస్తంబుల స్పృశించియు నవి కృత్రిమఫలము లని తెలిసికొని యావలఁ బాఱవైచిరి. మంత్రులు సిగ్గుపడి మఱిపోయి యావార్త రాజున కెఱింగ

గించిరి. రాజు కోప మినుమడింప మంత్రవేత్తలం బిలిపించి
 “అద్యులారా! మీరు హోమంబులు చేసి కృత్తియనురాక్షసిం
 బుట్టించి దానిని సప్తమహర్షుల మీఁదికిం బంపుఁడు. అది
 వారిని జంపివచ్చినట్టు లాజ్ఞాపింపుఁ” డని యానతిచ్చెను.
 మంత్రశాస్త్రజ్ఞులు రాజుమాట దాటఁజాలక హోమంబులు
 చేసి కృత్తియను రాక్షసిం బుట్టించి దానిని మహర్షుల
 మీఁదికిఁబంపిరి. ఆసమయంబున మహర్షులు తినుటకు దుంపలు
 కాయలు పండ్లుగలచోటులు వెదకికొనుచు నడవులం దిగు
 చుండిరి. అప్పుడు శునస్సఖుం డనుసన్యాసి యొకఁడు వారిం
 గలిసికొని మైత్రినేఱపి వారెందుఁ బోవ నటు బోవుచుండెను.
 అట్లు వారిండఱుఁ గలిసి తామర తూండ్లు తిని కడుపులు
 నింపుకొనవలయు నని తలంచి యొకకొలనుకడకుఁ బోయిరి.
 ఆకొలను గట్టు వారు చేరునప్పటికి వృషాదర్శి పంపిన కృత్తి
 యను రాక్షసియు నచ్చోటు జేరెను. చేరి కొలను జొరబోవు
 మహర్షుల కడ్డమువోయి యేదేనివంక పెట్టి వారిని తుకము
 ట్టింపవలయుననివారినామధేయము లడిగెను మహర్షులుసహజ
 సౌజన్యముతోఁ దమవేశ్య వరుసగాఁ బేర్కొనిరి. శునస్సఖుఁడు
 తనవేరు సరిగాఁజెప్పక రక్కసికి వినుఁగుపుట్టున ట్లడ్డదిడ్డముఁ
 జెప్పెను. అందు కతనిపై రక్కసి కోపించి వేరు సరిగఁ జెప్ప
 వేమని తిరస్కారిముగ నడిగెను. చెప్పు చున్నను జెప్పలే
 దఁద్రువా? దురాత్ములారా! పడుము! భస్మము కమ్మని హహ
 కోపమున దండముతో దానితలమీఁద వైచెను. ఆ దెబ్బ

కది నేలఁగూలి చచ్చి భస్మమయ్యెను. అనంతరము మునులు
 సరోవరముఁ బ్రవేశించి తామరతూఁడులు గోసి గట్టున
 మోపుగా, బెట్టి స్నానమునకై జలమున దిగిరి. స్నానములు
 చేసి మరలవాడు గట్టునకువచ్చునప్పటికి తామరతూడొక్కటి
 యైన లేకపోయెను. మును లొండొరుల మొగములు జూచు
 కొని తెల్లబోయిరి. ఒకరిపై నొకరి కనుమానముఁ గలిగెను.
 కలుగుటయు వారందఱు ప్రమాణములు చేయ సంకల్పించిరి.
 శునస్సఖుఁడు వారందఱికి మధ్యవర్తి యయ్యెను. అప్పు
 డత్రిమహాముని యిట్లు ప్రమాణముఁ జేసెను. “నేను తామర
 తూండ్లు దొంగిలించితినేని గోవును దన్నినవాఁడు, సూర్యున
 కెదురుగా మూత్రపురీషములు విడుచువాఁడు, అనాధ్యాయ
 మున వేదము జదినవాఁడు, నేదుర్గతికిఁబోదురో యాదుర్గతికిఁ
 బోవుదును.” అనవుడు వసిష్ఠుఁ డిట్లని యొట్టుబెట్టుకొనియె.
 “నేనీబిసంబులు మ్రుచ్చిలించితినేని, వేదాధ్యయనముఁ జేయని
 వాఁడు, సన్యాసియయ్యుండి కాముకుఁడైన వాఁడు కుక్కను
 వెంటఁబెట్టుకొనియసహ్యాపడక నిరంతరముతిగువాఁడు, పోవు
 నట్టిదుర్గతికి నేనుపోవుదు” మఱియుఁగన్న కూతునమ్మకొనుట,
 శరణుజొచ్చిన వానిని రక్షింపక దిరస్కరించుట, దానమిచ్చు
 వాఁడు దరిద్రదశఁ బొందినప్పుడు సైతము వానిని యాచించి
 పీడించుట, యేమనుష్యుని కేదుర్గతులు గలుగఁజేయునోనాకా
 దుర్గతులు గలుగుఁగాక. అంతట కశ్యపుఁ డిట్లు శపథముఁజేసె.
 “వ్యర్థముగా మాంసము భక్షించుట, సుభలోఁ బక్షిపాతము

బబ్బుట, దుర్దానములు పట్టుట, పట్టపగలు స్త్రీసంభోగ
మొనరించుట, బ్రాహ్మణుడు సరకులంగొని వర్తకముచేయుట
నేదోషము సంఘటిల్లునో బిసములు దొంగిలించినపక్షమున
నాకాదోషము గల్గుంగాక ! పదంపడి భరద్వాజుఁ డిట్లనియె.
'ఈతూండ్లు నేను దోచుకొంటి నేని జ్ఞానులను, గోవులను,
స్త్రీలను, గృహముగా హింసించుట, కార్యాత్ముడు లయిన
బ్రాహ్మణుల నుపేక్షఁజేయుట, కట్టెభుల్లలతో మండుచున్న
యగ్నియందు హోమముఁజేయుట, గురుధి క్కారముజేసి చదు
వుట మొదలగు పాతకములు జేసినవారిగతి నాకుఁ బ్రాపించు
గాక !' "నేనిదొంగతనముఁ జేసితి నేని భార్య ముట్టయి
నప్పుడు దానిని గవయుట, మాత్రపురీషములు జలములో
విడుచుట, ద్వేషభావము గొనుట, యాడుదానిసామ్యుఁ దిని
జీవించుట, యశహోయఁడైన వైరిం జంపుట, చూడితో
నున్న యావుం గొట్టుట మొదలగు పాతకములు జేసినవారి
వలె నేనును దుర్గతికిం బోవుదు" నని జమదగ్ని శపథముఁ
జేసెను. "ఈబిసములు నే నెఱిగియుండినపక్షమున వేదము
వదలుకొనుట, యగ్నిహోత్రములు విడిచిపెట్టుట, శూద్ర
స్త్రీకి మగఁ డౌట, సోమలత లమ్ముకొనుట, చెడ్డగ్రామము
లందు వాసము జేయుట, మున్నగుపాతకములు నేను చేసినట్లే
యని గౌతముఁడు ప్రమాణముజేసెను. 'ఈకార్యము నావలన
జరిగెనేని తగిన సేవకులను రక్షింపకపోవుట, తగనివారిని రక్షిం
చుట, ధర్మాత్మునివలె కపటవేషము వేసికొని రాజుగొల్పుట

మొదలగు పాతకములు చేసినట్లే' యని విశ్వామిత్రుడు ప్రతిజ్ఞ జేసెను. అప్పు డదుంధతి యల్లన నిట్లనియె. 'అత్తమామల నెల్లప్పుడు దిట్టినదానికి, పెనిమిటియెడ నుగాలోచనములు చేసినదానికి, ఒక్క యె కూర్చుండి పరమాన్నము దిన్నదానికి నెట్టిదుర్గతి కల్గునో నాకెట్టిదుర్గతి కలుగును.' అనవుడు జన్మ మంతయు బానిసతనముతో నె గడపుగడపుచూడిన గండయిట్లు ప్రతిజ్ఞ జేసె. 'వంటజేసిన యాడుది ముందుగా భుజించుట, సరిగాఁ బని చేయకపోవుట, బొంకులు పలుకుట, కూతురు నమ్మకొనుట, సజ్జనుల కెగు సేయుట యెట్టిదుర్గతిఁ దెచ్చునో యీతూండ్ల దొంగతనము గూడ నెట్టి దుర్గతిఁ దెచ్చుఁగాక!" పిమ్మట దానిమగఁ డగు పశుసఖుఁడు మునులవంక తిరిగి. యీతూండ్లు మ్రుచ్చిలించినవాఁడు సంతానము లేనివాని వలెను, గర్భదాసునివలెను, దరిద్రపీడితునివలెను, సకల దుఃఖింబు లనుభవించుఁగాక యని యొట్టుపెట్టుకొనియె. అట్లచట నున్నవా రందఱుఁ దనవంక దిరిగి ఘోర ప్రమాణంబులు చేసినపిదప శునస్సఖుఁడు తానును ప్రమాణముజేయఁ దలఁచి యిట్లనియె. "నేనీబిసము దొంగిలించితి నేని వేదాధ్యయన సంపన్నునకైనను యజ్ఞములు చేసినవాని కైననుగన కూతునిచ్చి యానందముగఁ బెండ్లి చేసినట్లే' యనిన మహర్షు లందఱుఁ కిస్మితులై యిదియేమి మంచి పయములంగూర్చి శపథముఁ బట్టుదురే? దీనింబట్టిజూడ నీవే తూండ్లు దొంగిలించితి వని తెలియుచున్నది. ఆఁకలికి తాళఁజాల వున్నాము. బాధ

పెట్టక సత్వర మిమ్ముని పల్కిరి. పలుకుటయు శునస్సఖుండు నవ్వె యిట్లనియె “మీ రన్నది సత్యము. మీ రొండుదుల నేమే మందురో వినుటకై యిట్లు చేసితిని. నేనే యీతూండ్లు మ్రుచ్చిలించితి. వృషాదర్శి యచు రాజమీపైఁ బగఁబూని మిమ్ము జంపటకై కృత్తిమను రాక్షసిం బంచె. అది మిమ్ము కడతేచ్చునను భయంబున సన్వాసివేషముఁ బూని వచ్చినవాడ. నేను దేవేగ్రుండ. ఇవిగో మీ తామర తూండ్లు గ్రహించి భక్షింపుఁడు. మీ పుణ్యవర్తనములచేత మీ కుత్తమపసప్రాప్తి గలిగె. ఎగసి యాకాశమునకురండు. అక్కడ చుక్కలై మెఱయుచుందురుగాక !”యని పల్కుటయు మహర్షు లింద్రునితోఁ జని యాకాశంబున నక్షత్ర రూపములు ధరించి దేదీప్యమాన ప్రభావంతులై వెలయు చుండిరి. రాజువలన దానము గ్రహింపనివారి కిట్టి మహోన్నత దశ ప్రాపించె. ఎవరివలనను దానము గ్రహింపక స్వతంత్రజీవనము పేయుట సర్వోత్తమము.

క్షత్రబంధుఁ డను నొకరాజు కలఁడు. అతడొకనాఁ డెక్కడకో బోవుచుండ భయపడుచు నొదిగి వెళ్ళుచున్న యొక మాలవాఁడు వానికంటి కగుపడెను. అతఁ డామాలనిం బిలిచి ‘ఓయీ ! యిట్లు నీవొదిగి తొలఁగి చనుటకు గారణం బేమి?”యని యడిగెను. అనవుడు మాలవాఁ డిట్లనియె. “అయ్యా! అది యొక బ్రాహ్మణుని పొలము. బ్రాహ్మణుని పొలముమీఁదినుండి గాలి కెగిరివచ్చు మంటిరేణువులు నా

మీఁదఁ బడునేమో యను భయమున నేను దూరముగఁ దొలఁగి చనుచుంటిని.” అనవుడు రాజు “బ్రాహ్మణక్షేత్రమునుండి గాలి కెగిరిన మంటిరేణువులు మీఁద పడిన నప్తమేమి”యని మరల నడిగెను. చండాలుఁ డతని కిట్లు ప్రత్యుత్తర మిచ్చెను. “మహాప్రభూ! నేను పూర్వమొక బ్రాహ్మణ శుమారుఁడను; మాధుకరవృత్తిం బ్రతుకుచు స్వాధ్యాయముఁ జెప్పుకొనుచుంటిని. ఒక నాఁడు బిచ్చమెత్తి తెచ్చికొన్న యన్నము పుణ్యనదీ తీరమునకుఁ బోయి తినదలఁచు చుండ గొప్పగాలి వీచెను. ఆ నదికి సమీపమందున్న యొక బ్రాహ్మణుని పొలముమీఁదనుండి మంటి రేణువులు డట్టముగా నెగిరివచ్చి యన్నము పైఁబడెను. ఆకలి కాగలేక నేనాయన్నముఁ దింటిని. బ్రాహ్మణుని భూమి సంబంధమయిన రేణువులు పడినందుచేత బ్రాహ్మణుని సొమ్ము కొంత నాకడుపులోఁ బడినది. బ్రాహ్మణ ధన మపహరించుట మహాపాతకము. అందుచేత నేను మాలవాఁడనై పుట్టితిని, పూర్వజన్మజ్ఞానము నాకు గలదు. నీతోడ నా కీవిషయమై సంవాదమిప్పు డయినది. కనుక నాశాప విమోచనమైనది. ఇంక నేను బ్రాహ్మణజన్మ మెత్తుదును. నాకు సెలవిమ్ము.” అని చెప్పి వెడలి పోయెను. బ్రాహ్మణుల సొత్తు మంటిరేణు వయినను గురే, గడ్డిపరకయైనను గురే యపహరించుట మహాదోషమని దీని ఫలితార్థము.

గౌతముడు—దేవేంద్రుడు

గౌతమ మహాముని వనములో సంచరించు చుండగా, దల్లి లేని యేనుగుపిల్ల యొకటి యాయనకంటఁ బడెను. అమహర్నిజాలిచేత దానిని కేరఁదీసి పెంచఁదొడఁగెను. నానాటి కది మిక్కిలి పెద్దదయ్యెను. ఆకాలమున ధృతిరాష్ట్రుఁడను రాజు దేశమును బాలించు చుండెను. దేవేంద్రుఁ డారాజు రూపముఁదాల్చి గౌతమమహాముని కడకుఁ జొయి “మహాత్మా సీత్రపంచుచున్న యేనుగు నాకి”య్యని యడిగెను. అతనికి గౌతముఁ డిట్లనియె. “రాజా! యీయేనుగు నా యగ్ని హోత్రమునకు సమిధలు తెచ్చియిచ్చును. నే నాశ్రమమున లేనికాలమున జాగ్రత్తతో నాపర్ణశాల రక్షించును. దీనిని బిడ్డనుబెంచినట్లు పెంచితిని. అదియు నన్ను దండ్రుని బ్రేమించి నట్లు ప్రేమించు చున్నది. అందుచేత దీనిని సీకియ్యఁజాల” అనవుడు మాయారూపముం దాల్చిన దేవేంద్రుఁ డిట్లనియె. “ముక్కుమూసికొని తపము చేయు మునుల కేను గెందుక? ఎక్కనా? సౌఖ్య మనుభవింపనా? సమిధలు తెచ్చునను కారణమున నేనుఁగుల బెంచువాడు గలరె! అమూల్యము లయినగోవుల వేసవేలిచ్చెడ! కావలసినంత బంగారమిచ్చెడ! అన ముని చిన్ననాట దీనితల్లి చనిపోవుటచే మిక్కిలియక్కటి కముతోఁ బెంచినాఁడ. అందుచేత మక్కువ యెక్కువైనది! కావున విడువఁజాల. లక్షగోవుల నిచ్చినను దీని నియ్యను.

కోటివరహా లిచ్చినను దీని నియ్యను. నీరాజ్య మంతయుధార
వోసినను దీని నియ్యను. నేసేయను. మొట్టోయను చుండ
నీవిన్ని సార్లడుగుట న్యాయమా? మారుమా టాడక
పొమ్ము” ఆమునిపలుకులు విని కపటవేషధారి యయిన
మహేంద్రుడు “వాహనము చేసికొనుటకై యేనుఁగును
రాజు పుచ్చుకొనవచ్చు. నీవేమిసేయగలవు? సామమున దీని
సేయకున్న బలిమినిఁ దీని గైకొనెద. కావున విడువు” మని
రాజసమునఁ బలుకుటయుఁ దపోధని యిట్లనియె. “పుణ్యా
త్ములు సంతోష మెచ్చటఁ బొందుదురో పాపకర్మలువిచార
మెక్క డనుభవించురో యట్టి మహాజన సభకు నీపురమ్ము,
అచ్చట పెద్దమనుష్యులయెదుట నీకేనుఁగు నిచ్చెద.”

అనవుడు మహేంద్రగౌతము లీవిధమున సంభాషించిరి.

మహే—నాస్తికులును, బాపాత్ములును నీచెప్పినచో
టికి నత్తుడు గాని నేనేలవత్తు.

గౌత—యముఁడు ధర్మాత్ముండుక దా! అతనియొద్దకు
రాఁగూడదా ?

మహే—నేనచటికి రానొల్ల.

గౌత—అట్లయిన మందాకిని నదితీరమునకు రమ్ము,
అచ్చట హస్తీనిచ్చెద.

మహే—అతిథులు తినగా మిగిలినయన్నముఁదినువా
దును, దానములు గ్రహింపనివాదును నక్కడికిఁ బోవుదురు.
నేను రాఁజాలను.

గౌత—అటులైన మేరువనమందు నీ కేనుఁగు నిచ్చెద, రమ్ము.

మహే—అక్కడ కేగువారు సత్యవంతులు, భూత దయాపరులు. అక్కడ నాకేమి పనియున్నది? మఱియొక చోటికి విచ్చెద చెప్పుము.

గౌత—నారదమహాముని విహారస్థలమునకు రమ్ము, అని మనోహరము. కిన్నరు లచ్చట సంచరించు చుండుదు.

మహే—గాన విద్యానిశారదులు, శ్లోత్సమునందు మిక్కిలి ప్రవీణులు నివసించుచో టది. అది నా కేల?

గౌత—శిత్తరకురుభూములు మిక్కిలి కమనీయములు. అక్కడ దేవేంద్రుఁడు కోరినకోరిక లిచ్చును. అక్కడకు రమ్ము.

మహే—కామముదహింప లేనివారి కా చోటులు చొట శక్యములు గాని నాకుగావు.

గౌత—చంద్రగృహమున గజము నిత్తురమ్ము.

మహే—దానశీలురు పరమ శాంతులు మున్నగు వా రాలోక మచుభవించుదు. నాకది చోటుగాదు.

గౌత—సూర్యుని సన్నిధానమున నీ కేనుఁగు నిచ్చెద రమ్ము.

మహే—తపస్వీభ్యాయనిరతులు బోడగిన స్థాన మద్ది; నే నేల వత్తును?

గౌత—వరుణుని పట్టణమునకు రమ్ము; అక్కడ దంతిని నీవు పుచ్చుకొనవచ్చును.

మహే—యజ్ఞములు సేయువారు అగ్నిహోత్రములు నిలుపువారు మాత్రమే వెళ్ళదగినచోటది. అక్కడికి నేను రాను.

గౌత—అట్లయిన దేవేంద్రుని సమక్షమున గౌరునిచ్చెద, రమ్ము.

మహే—శూరులు, యజ్ఞములు సేయువారు, అక్కడికి పోవలయును గాని నే నెందున?

గౌత—అది యొల్లవేని ప్రాజాప్రత్యలోకమునకురమ్ము.

మహే—అది యశ్వమేధులస్థానము.

గౌత—అక్కడకు రా నిష్ఠము లేదేని గోలోకమునకు రమ్ము, ద్వీపము నందు గ్రహింపవచ్చును.

మహే—బ్రహ్మచర్యవ్రతులు, తీర్థయాత్రలు సేవించువారు, బహుగోదానములు గావించినవారు నచ్చటికి వెళ్ళదగుదురు గాని నేరాజుల.

గౌత—అయ్యా! బ్రహ్మలోకమునకు రమ్ము. అక్కడ చలియుండదు. ఎండయుండదు. ఏదుఃఖము లుండవు.

మహే—సర్వసంగ పరిత్యాగులు, కృతార్థులు, వేదాంత విద్యాపరిజ్ఞాతులు, మొదలగువారందుఁ బోదురు. నాకు రా శక్యము కాదు.

గౌత—అయ్యో! నీ నెచ్చోటికి రమ్మన్న నచ్చోటి కేదో యొకవంక చెప్పి రాకున్నాడవు. నీ వాలకముఁజూడ నీవు ధృతరాష్ట్రుండును రాజువు కానట్లు తోచుచున్నది, నీవు మహేంద్రుఁడవని నాబుద్ధికి పొడకట్టు చున్నది, మహేంద్రున కేలోకమునందును, నేమియెఱుఁగు గలుగవు.

మహే—మహాత్మా! సత్యముగ్రహించితివి. చేసిన యపరాధము తుమింపుము. నీ వేమిపనిచి నట్లుచేసెడ.

గౌత—దేవా! ఈయేనుఁగు నాకు పుత్రుఁడువంటిది. బిడ్డను బెంచినట్లు దీనిఁ బెంచితివి. దీనిని నాకడవిడిచిపొమ్ము! అదే నాకు వరప్రసాదము.

మహే—మహాత్మా! ఈయేనుఁగు తనతొండము సాచి నీపాదములయొక్క నిలిచి నీకు మ్రొక్కుచున్నది. నిన్ను ముద్దు పెట్టుకొను నున్నది. ఇంతప్రేమగలిగిన యీజంతువు నకు నీకు నెడబాటు చేయుట కే సంతమూర్ఖుఁడనే! నీయేనుఁగును నీవే గైకొమ్ము. నేను మూలరూపమునఁ బాల్చినప్పుడు నన్ను సాధారణమహిమగల మును లెఱుఁగఁజాలదు. నీవఖండ ప్రభావ వంతుఁడవు కావున నన్నెఱింగితివి. నీప్రజ్ఞకు మెచ్చి నీకు వరమిచ్చు చుంటి. నీవు నీప్రియపుత్రుఁడయిన యేనుఁగుతోఁ గూడ గలిసి స్వర్గమునకు రమ్ము. అక్కడ నుఖముగా నుండవచ్చును. అని గౌతమునిని, గజమును మహేంద్రుఁడు స్వర్గమునకుఁ దీసికొని పోయెను.

కు క్క

ఒక మహాముని యాశ్రమములో జంతువు లనేక
ములు వానిదయావిశేషమున బిడ్డలవలె బెరుగుచుండెను.
అందొక కుక్క యుండెను. తక్కిన జంతువులతోఁబాటు
ముని యాకుక్కను సైతము మిక్కిలిప్రేమతోఁ బెంచెను.
అదియు సభివశ్వాసమా కలిగి వర్తించు చుండెను. అట్లుండ
నొకనాఁడు పులియొక్కటి కుక్కను దఱుముకొని వచ్చెను.
కుక్క భయంబున మహాముని శరణు జొచ్చెను. ముని
దయఁ బూని తన తపోమహిమచేత శునకమును వ్యాఘ్ర
ముగఁ జేసెను. పులియాపు దాల్చిన యాకుక్క మిక్కిలి
రోసముతోఁ దరుముకొనివచ్చిన పులి పైఁ బడి దాని నోడించి
పారఁ దోలెను. పిమ్మట నొకనాఁడు కుక్కను మడఁపు
టేనుఁగు తరిమి తొండముతోఁ గొట్టఁబోయెను. అపుడు
మహాముని కుక్కను గొప్ప యేనుఁగును జేసెను. రెండు
యేనుఁగులును బోరాడ కుక్క యేనుఁగును గెలిచెను. మఱి
యొకనాఁడు కుక్కను సింహము చంపఁబోఁగా ముని కుక్కను
సింహముగాఁ జేసెను. మాయసింహము నిజమయిన
సింహమును బాటఁబోలెను. వేటొకనాఁడు శరభ మొకటి
కుక్కపై గవిసెను. ముని మహిమచేత కుక్క శరభమై
విక్రమించెను. తాను పులియై, యేనుఁగై, సింహమై,

శరభమై, విజృంభించుట యెల్ల దన ప్రజ్ఞయే యని లోకమునకుఁ దెలుప నెంచి యా ముని యుండినయెడఁ దన పేరు ప్రతిష్ఠలు పైకి రావని తలపోసి యామునిని శరభ రూపమున నున్నకాలము న యాముక్కడి కుక్క చంప నిశ్చయించుకొనెను. ముని తన తపోమహిమచేత దాని దుష్టభావముగ్రహించిశరభరూపమునననున్నదానిని యెప్పటి కుక్కగా మార్చి యాచలకుఁ గాఱఁ దోలెను. తమ కుప కారము జేసినవారికే హాని జేయఁదలంచు దురాత్ములు చెడిపోక బాగుపడుదురా ?

పులి - నక్క

పురిక యను పట్టణము కలదు. పౌరకుఁ డను రాజు దాని నేలుచు నిరంతరము పాసకార్యములు చేయుచుండెను. కొంతకాలమున కతఁడు మృతినొంది నక్కయై పుట్టెను. పూర్వజన్మమున దానికి గొప్ప రాజైనట్లు మున్ను చేసిన మహాదోషములంబట్టి తన కాజన్మము కలిగినట్లు నక్క యెఱింగియుండి యాజన్మమున నైన సాధువర్తనము కలిగి బ్రతుకవలయు నని శుకశ్రీంచుకొని జంతువులను జంపక మాయోపాయములు పన్నక మాంసముఁ దినక వ్రతముఁ

బూని క్రిందరాలిన యాకులు పండ్లు మాత్రమే తిని పొట్ట
 పోసికొనుచు నెట్టులో కాలక్షేపము నేయుచుండెను. దాని
 చుట్టము లగు నక్కలన్నియు విరుద్ధమైన యావ్రతముం
 జూచి సహింపక దానికడకుఁ పోయి “యిది యేమిపిచ్చి!
 కడుపునిండ మాంసముఁ దినక యిట్లు కృశించెద వేమి?
 నీవు జంతువులను జంపి మాంసముఁ దెచ్చుకొనలేకపోయిన
 పక్షమున మేము మాంసముఁ దెచ్చి నీ కిచ్చెద” మని వేడు
 కొనెను. అనక్క చుట్టముల మాటలు సరకు నేయక
 యెప్పటినియమముననె యుండె. గొప్ప వ్రతమును బూని
 యున్న యానక్క వృత్తాంతము నచ్చటిమృగములలో నెల్ల
 ముఖ్యమయిన పులి విని దానికడకుఁ బోయి యిట్లనియె.
 “నీవు మిక్కిలి సౌమ్యుడనని విని నీకడకు వచ్చితిని. నాతో
 మైత్రి చేసి నీవు నాయొద్ద నుండుము! నేను మిక్కిలి
 క్రూరుడ నని పేరుకలను. సాధుచరిత్రము గల నీ శిక్షలో
 నేను కొంతకాలము పెరిగితినేని నాక్రూరత్వము నన్ను
 విడిచిపెట్టవచ్చును. కావున నాయొంట నుండుము” అనవుడు
 నక్క యిట్లనియె. “మావంటివారికి నీ వాశ్రయణీయుఁ
 డవు కావు. నామనస్సు భోగముల ననుభవించుట కిష్ట
 పడకున్నది. కావున నీ మాటలు నాకు సరిపడ కున్నవి”
 అని నక్క పల్కుటయు బెబ్బులి దాని కివ్విధమున బ్రత్యు
 త్తర మిచ్చె. “పోనీ! భోగముల ననుభవింప వద్దు. నాకు
 మంత్రివై చేయఁ దగిన కార్యము చేయఁగూడని కార్యము

నా కుపదేశించు చుండుము, అనవుడు “అట్లు నీకు మంత్రినై
 కార్యభారము నడుపుచుండు పక్షమున నీ మూలభృత్యు
 లకు నాపై నసూయ వొడమును. పొడమినతోడనే వారు
 నీ చెవి చెంతఁ జేరి కొండెములు తండ్రోప తండములుగా
 నామీఁదఁ జెప్పుదురు. నీ కవి ప్రియము లగును. అప్పుడు
 నన్ను నీవు చెఱుపఁ జూతువు. ఇన్నికష్టము లెందుకు?
 నన్ను నీకడ నుంచుకొన దలఁతు వేని వారు నాపైఁ జెప్పు
 కొండెముల నాలకింప ననియు, వారిమాట పాటిచేయుట
 లేదనియుఁ బ్రమాణము సేయుము. అట్లు చేసెతివేని నీకడ
 ‘నే నుండెద’ నని బదులు చెప్పెను. వ్యాఘ్రు మాపలుకుల
 కియ్యకొని నక్క కోరినఫక్కిని బ్రతినజేసె. నక్కయు,
 శార్దూల మున్న నెలవునకుఁ బోయి దానికి మంత్రి యయి
 బుద్ధులు చెప్పుచు వసియించెను. పులియు మిక్కిలి ప్రీతితో
 దాని నాదరించుచు వచ్చెను. ఇట్లు కొంతకాలము జరుగు
 నప్పటికి వ్యాఘ్రముయొక్క మూలభృత్యులకు నక్కపై
 నసూయ పుట్టెను. పుట్టుటయు వారింద తొక్కనా తొక్క
 చోట జేరి యట్లు విచారించిరి. “ఏమిది! ముందువచ్చిన
 చెవులకన్న వెనుకవచ్చిన కొమ్ములు వాడి యన్నట్లు చిర
 కాలమునుండి కనిపెట్టుకొనియున్న మనల నందఱు దిగఁ
 దొక్కి యీ బక్కనక్క మన ప్రభువుకడ సత్వాధికారము
 వహించి మనపైఁ గూడఁ బెత్తనము చేయవలసిన దుష్కా
 లము వచ్చెగదా! మన ప్రభువు కార్యనిర్ణయమండు

దానినే గాని పిలువడు. దానితోనే గాని యాలోచింపడు. దానిమాటేగాని వినడు. దానిసన్నిధి నే గాని కూర్చుండడు. దానిపై నెవ్వరేమి చెప్పిన వినడు. ప్రభువు చెవులలో నదేమివిషము పోసెనో తెలియదు. నాని పాటలే తనకు బధ్యములు. ఏమిచేయుదుము? ఈ నక్కను నాశనము చేసినం గాని మనకు మేలులేదు. ఏ యుపాయము చేత నైనను సరే దీనిని జెఱపవలయును.” అని యండలు విచారింపుచుండ నొక గుంటనక్క యిట్లనియె. “దీనికి నే నొక్క యుపాయము నెప్పడ. పులినిమిత్తమై దాచిన మాంసము మన మపహరించి నక్కబసలోఁ బెట్టి నక్క దొంగిలించుకొనిపోయె నని చెప్పడము. అప్పుడు పులి దానిం జంపును. దానితో మన యదృష్టము పండును” అనవుడు నది తెన్నయైన మార్గ మని యండలు సంతసించి యట్లు చేసిరి. పులియొక్క యాహారమును సంరక్షించు పని నక్కదే గావున నది యజమానుని భోజనపువేళకు మాంసము తేబోయి కానక యెవరో సంజుడు దొంగిలించె నని శార్దూలమునకు విన్నవించెను. అది యా దొంగతనమును విచారింపఁబూన మూలభృత్యు లేమియు నెఱుంగనియట్లు విచారింపఁబూన మూలభృత్యు లేమియు నెఱుంగనియట్లు నలుదెసలు వెదకి నక్కయుండెడి గొందిలో నుండి మాంసమును బట్టి తెచ్చి యప్పగించిరి అది చూచి పులి నివ్వెరిపడి

నక్కపై కొంత దురభిప్రాయమునుఁ బూనెను. ఆవేడి చల్లారకమునుపే నాలుగుసమీధలు వేయవలయు నని మూల భృత్యులు స్వామికడకుఁ బోయి యిట్లు నక్కను దూల నాడిరి. “స్వామీ! నక్కకేమి, వ్రత మేమి? ఇది యంతయు బూటకంబు; ధర్మకవచముఁ దొడుగుకొని లోకులను వంచించు చున్నది. ఇది మాంసముఁ దిననని వ్రతముఁ బూనినదికదా! అట్లయిన మాంస మేల యిది దొంగిలింప వలయు? మాంసము దానిగదిలో దొంగుట మీకన్నులతో మీరే చూచితిరిగదా! యిదియట మాంసము తినడట! వ్రతములట! జపములట! ఇంతి కాలము మనకిన్నులలో దుమ్ముకొట్టినది. పాప మెప్పటికైన బ్రద్దలుకాక మానునా? ఇది మన యొద్ద నుండఁదగదు. మీఁద దేవర చిత్తియు” ఆపలుకులు విని పులి నక్కపై మిక్కిలి కోపించి దానిం బట్టుకొని చంపవలసిన దని యాజ్ఞాపించెను. పులితల్లి యావార్త విని కొడుకుకడకుఁబోయి వాని నిట్లు మండలించెను. “ఎంత వెట్టివాఁడవురా కొడుకా! యిట్టి యకార్య మెవరైన జేయుదురా? నీమూలభృత్యులు నిన్ను మోస పుచ్చిరి. ప్రభువులయొద్ద నున్న భృత్యులెన్నోనో కపటోపాయములు నేయుచుందురు. అవి తెలిసికొనవలదా? బుద్ధి హీనులకుబుద్ధిమంతులమీఁదను నీచులకు గొప్పవారిమీఁదను కురూపికి రూపవంతునిమీదను మనములో ననూయలు

పుట్టుట సహజము, అవి యెఱిగి ప్రభువు వర్తింపవలయును. అధర్మము ధర్మమువలెను, ధర్మ మధర్మమువలెను సాక్ష్య మిచ్చువారి నేర్చుబట్టి కనఁబడుచుండును, రాజు నిర్మల మతితో ధర్మసూక్ష్మము గ్రహింప వలయు గాని తొందర పడవలదు. ఈనక్క వచ్చినది మొదలుకొని మనకుఁ జేసిన యుపకారము లెన్నోగలవు. అవి యైన దలఁపకుండ నిట్లు నేయుట ధర్మమా? కుటిలచిత్తులు కపటోపాయములఁ బన్నినంతమాత్రమున నవి నమ్మి విత్రుడై మంత్రియై సువ్రతుడై యెన్నికఁగన్న వాని నిట్లు నేయదగునా? చక్కగాఁ పరీక్షించి కార్యము నేయవలదా? దున్నపోతీన ననఁగానె దూడనుగట్టివేయమందురా? శావున నిర్దోషియైన నక్కం బిలిచి గారవింపుము!” అని తల్లి హితోపదేశముఁ జేయ శార్దూలము పశ్చాత్తాపము నొంది నక్కను రానించి కన్నీరు దొలుగఁ గాఁగిలించి తననేరంబు మన్నింపు మని వేడుకొనియెను. అనవుడు నక్క శార్దూలమున కిట్లనియె “నాడు సకలమృగంబులయెదుట నన్ను గారవించినందుకు సంతసించునా? నేఁడు దొంగతనము నాయందు మోపి చంపఁబడినందుకు విచారించునా? నీనైజ మెఱిగియుండియే నేను నీకడ గొలువు కుదురునాఁడే నీభృత్యులనూటలు విన కుండునట్లును నాచెప్పినచొప్పున నీవు వర్తించునట్లును, నీ పలన పట్టుబెట్టించుకొంటి. అది నీకు జ్ఞాపకమున్నదా?

ఎఱిగి యైన నెఱుంగక యైన మొదల నొకని గట్టిగా నవ నూనముచేసి పిదప నీవు నజ్జనుడవు త్నమింపు మని వేడి కొనిన నేమిథలము? అతఁడు దుఃఖమంతయు ననుభవించుచుకదా! ఎవ్వఁడు గాని మొదటనే గట్టిగా నఱిసి చూడవలయు. కావున నీకడ నుండనోపను. నేడనుగ్రహము రేపు నిగహము గలవారిని నేవించుట కష్టము. అని పలికి నక్క తన యిచ్చవచ్చినకిడకుఁ బోయెను.

భృత్యుల కపటోపాయములు విని సాధుజనుల నవ నూనము పాలుసేయు ప్రభువులకడ నున్నతదిత్తులగువారు చిరకాలము కొలువు సేయనోపరు. అట్టి ప్రభునిరాజ్యము దుర్మంత్రుల స్వాధీనమై యచిరకాలమున నశించును.

— — —

మ వ ర్ణ శ్రీ వి

— — —

నారదుఁడు, పర్వతుఁడు దగ్ధరచుట్టములు. నారదుఁడు పర్వతునకు మేనమామ. అల్లుఁడు మామ లిద్దఱు కలిసి ప్రపంచమంతయు సంచరింపఁ దలంచుకొని తమలోఁ దామిట్లు ప్రతిజ్ఞ చేసికొనిరి. “ఏవిషయమైగాని మనలో నొకని మన స్సులో నేమున్నదో దానిని రెండవవానికిఁ దప్పక చెప్ప వలయును. మనలో మనకు రహస్యము లుండఁకూడదు. అట్లు చెప్పకొనకపోయినపక్షమున శాపముపాలు గావలసి

నదె.” ఆ నియమముచొప్పున వర్తించుచు వారనేక దేశములు తిరిగితిరిగి స్పంజయుఁ డను రాజుకడకుఁ బోయిరి. ఆరాజు మహామునుల నిద్దఱను మిక్కిలి భక్తితోఁ బూజించి తనమందిరమున నుండుమని ప్రార్థించెను. అట్ల కాక యని మునులు సమ్మతించిరి. స్పంజయుఁడు తనకూఁతురగు సుకుమారినిఁ బిలిచి బిడ్డా! యీమహామునులకు నీవు పరమ భక్తితో నుపచారములు సేయవలయు. కావలసిన భోజన పదార్థములు వేళకు సమకూర్చవలయు. ఇన్ని మాట లెందులకు? వారి కేవెలితిరాకుండ చూచుభారమునీది.” అని చెప్పి యప్పగించెను. సుకుమారియు నట్లేయని బద్ధకింపక మునులకు వేళదప్పకుండ నన్న పానాదులు సమకూర్చుచు దేవపూజలకు మంచి పుష్పంబుల సమర్పించుచు సకలోపచారములు చేయుచుండెను. మహామును లామె యుపచారములకు మిక్కిలి సంతసించిరి. ఆ సుకుమారి మిక్కిలి టక్కరిది. ఆముద్దుగుమ్మ నడబెడంగులు నవ్వులు మేను మరపించుహాయిలు సంపూర్ణ చంద్రమండలమునకు వన్నెలు చిద్దగల మొగము, కలువతేకులనుమీరిన కన్నులు, నిరుపమోపమైన లావణ్యమును జూచి నారదమహాముని యామె మీఁద వలపునిలిపెను. ఆతఁడు తానళము మునుపటివలెఁ ద్రిప్పుచుండెనుగాని మనస్సు పద్మాక్షునిపై నిలుచుటమాని యామీనాక్షిపై నిలుపఁజొచ్చెను. అన్నముమీఁదనిష్ఠము దప్పకుండ క్రమక్రమముగ మేను పొండించెను. అపీనత

హెచ్చెను. ఆ లక్షణములు కనిపెట్టి పర్వతుఁ డట్లుండుటకు కారణమేమని నారదుని బలుచూడు గ్రుచ్చిగ్రుచ్చి యడిగెను. నారదుఁడు సిగ్గుపడి చెప్పక యూరకుండెను. పర్వతుఁడు తన దివ్యదృష్టిచేత నారదుని విచారకారణము తెలుసుకొని యిట్లనియె. “నారదా! నీవు చెప్పకపోయినను నీ చింతకుఁ కారణము నేను దెలుసుకొంటిని. రాచకూతురును వలచితివి. నేఁడోలేపో యామెను వివాహము సేయుమని రాజును నీవడుగుదువు. రాజును నీచూట తీసివేయలేక నీకు దానినిచ్చి వివాహముసేయును. అది నాకు స తోషమే కాని మన మిద్దఱము చేసుకొన్న ప్రతిజ్ఞకు విరుద్ధముగా నీవు నీమనస్సులోనున్న భావము నాకుఁ జెప్పకుండ దాచితివి. గావున నీవిప్పుడు శాపము పాలుగాక తప్పను. వివాహమైన వెంటనే నీవు కోతిరూపు దాల్తువుగాక!” యని శపించుటయు నారదుఁడు “పర్వతా! నన్ను నీవు నిష్కారణముగా శపించినందుకు నీవు స్వర్గమునకు వెళ్ళకపోదువుగాక” యని ప్రతిశాపమిచ్చెను. పర్వతుఁడు నారదునివదలి యధేచ్ఛముగా సంచరించుటకు వెళ్ళెను. స్మంజయుఁడు నారదుఁడు తన కుమారికయగు సుకుమారిని వలచెనని విని యా కన్నీయనిచ్చి యతనికి వివాహము చేసెను. పాణిగ్రహణము కాఁగానే నారదమహామునికి హేయమైన కోతిరూపు ప్రాపించెను. మగని మొగ మసహ్యముగా నుండి నను సుకుమారి రోతపడక పరమపతివ్రతయై యతనికి

విధేయురాలై పరమభక్తితో నతనికి యుపచారములు సేయఁజొచ్చెను. అట్లుండ నారదుఁ డొకనాఁడు దాపున నున్న యరణ్యమునకుం బోయెను, అతని కక్కడ పర్వతుఁడు కనబడెను. అన్యోన్యకుశలప్రశ్న లయినతరువాత నారదునిఁ జూచి పర్వతుఁడు “మామ! స్వర్గలోకమునకు పోకుండుటచే నా కేమియు తోచుటలేదు. పిచ్చెత్తినట్లున్నది. కావున నా కిచ్చిన శాపము మరలించు”మని పలికెను. అనవుడు నారదుఁ డిట్లనియె—పర్వతా! కారణములేకయే మొదట శాప మిచ్చినవాఁడవు నీవు. కావున మొదట నీవిచ్చిన శాపము నురల్పుము. తరువాత నేనిచ్చిన శాపము మరల్చెద. అనఁ గానే పర్వతుఁడు తానిచ్చిన శాపము మరల్చెను; నారదుఁ డట్లే చేసెను. ఇద్దఱుకలసి స్మంజయుని మందిరమునకు వెళ్ళిరి. కోతిరూపు నారదునకు పోయెను. రూపుమారిన నారదుని చూచి సుకుమారి యతఁడు తనభర్త కాఁడనియు నెవరో పరపురుషుఁడనియు, భావించి పరపురుషుని జూడ నొల్లనని యంతఃపురములోఁ గూర్చుండి రాక్షయ్యెను. స్మంజయుఁడు మున్నగువారు చేరిరి. అప్పుడు పర్వతుఁడు సుకుమారికిని స్మంజయునకును గలిగిన సందేహము నివారణ మగునట్లు తొంటెనుండియు నడచిన యావద్యృతాంతము జెలిపి వారల సంతృప్తులఁ జేసెను. అంతట సుకుమారి ఘోషించి భర్త నెప్పటివలె గారవించెను. అనంతరము కొంతకాలము పర్వతనారదులు కలసి స్మంజయుని మందిర

ముననే వసియించి “రాజా ! నీవుమాకు చేసిన మహోపకారమునకు నీకేదేని వరమియ్యఁదలఁచు కొన్నాము. ఇచ్చువచ్చిన వరమును కోరుమని చెప్పిరి. స్పృంజయుఁడు గంతసించి మహాత్ములారా! పుత్రసంతానము లేక చిరకాలము నుండి కుందుచున్నాఁడను, లోలోత్తర చరిత్రగల కుమారుని బ్రసాదింపుఁడని ప్రార్థించెను. అట్టిపుత్రుఁడు కలుగుఁగాక యని నారదుఁడు వరమిచ్చెను. కాని యతఁ డర్థాయుష్కుఁడగునని పర్యుతుఁడు పలికెను. ఎందుచేతనని స్పృంజయుఁడడుగ “లోలోత్తర చరిత్రులైన వారు తన్నులించుదురేమోయని యింద్రుఁడు భయపడు చుండును, అందుచేత నింద్రునివలన నతనికి పాయము వాటిల్లగలదు. కావున నతనిబారిఁ బడ కుండ కుమారుని రక్షించుకొనుము. దైవవశమున నేదేని యుపాయము వాటిల్లిన దక్షిణను నన్ను దలఁచుకొనుము. నేను వచ్చి నీకుమారుని రక్షించెక” నని పర్యుతుఁడు కారణము చెప్పి యుభయప్రదాన మొనఁగెను. రాజు పరమానందభరితుఁడై మునులకు నమస్కరించి యుతఃపురమునకుఁ జొయెను. సంనత్సరమయిన తరువాత నతనికిఁ జక్కని కుమారుఁడు పుట్టెను. అతని యమ్మి చొంగ మొదలగునవి బంగారమే. అందుచేత నతనికి సువర్ణస్త్రీవియని పేరుపెట్టిరి. అట్టి యద్భుతచరిత్రగల కుమారుఁడు పూర్వ మేరాజ వంశ మందును జనియింపక పోవుటచే జననీ జనకులకు బంధువర్గమునకు ప్రకృతజనులకు నతనిచరిత్రము మహాశ్చర్య

ముగా నుండెను. అతనింగూర్చి జనులీవిధమున జెప్పకొనంజొచ్చిరి. దేవతలయంశమున జనించిన మహాత్ములనేకులు గలరు. చక్కనివాడు పెక్కులున్నాడు. మహాబలవంతులు వేన వేలున్నాడు. అసాధారణ ధీమంతులుగూడ ననేకులు గలరు. కానిబంగారమే యుమ్మివేయునట్టి బాలకుని భూలోక మందెన్నడు జూచియుండలేదు. పుట్టివల్లు వినియుండలేదు.” ఎల్లవారికి మిక్కిలి యాశ్చర్యము గలిగించుచున్న యా బాలుని తల్లిదండ్రులు మిక్కిలి గారాబమున బెంచుచుండిరి. ఇంద్రుఁడేవేళ వచ్చి మచ్చరంబున వధించిపోవునేమోయని మనంబున నశ్వంత భయంబునొందుచు స్మంజయుండలేనిని వేయికన్నులతోఁ గాపాడుచుండెను. మందిరముదాటి యతని నావలకుఁ బోనియ్యకుండెను. అనుక్షణమతనికంటె లెక్కకు మీరిన సేవకు లుండునట్లాజ్ఞాపించెను.

ఆబాలకుఁ డట్లు సర్వజనంబులకు ముద్దుగాఁ బెరుగుచుండ ధనాశాసతకులగు దొంగలు కొందఱు చేరి యిట్లు తలంచిరి. “ఈరాజబుడుతఁడు చొంగఁ గార్చిన నది బంగారము, ఉమ్మి బంగారము, చమట బంగారము, కన్నీడు బంగారము, మలమూత్రములు బంగారము, వీని పొట్టనిండ బంగార ముండఁ బోలును? పొట్టయేకాదు శరీర మంతట బంగార మున్నది. మనమండఱము వీనినెట్లు నెత్తుకొనిపోయి వీనినిదొంగ కడుపులోమన్న బంగారమంతయు సపహారితము”

అని నిశ్చయించుకొని సమయంబుగిరిక్షించి మాయవేషంబులు వేసికొని యతఃపురము ప్రవేశించిందాది నిద్రబోవునప్పుడు చోదలు బాలకుని దొంగిలించుకొని సమీపమున నున్న యరణ్యమునకుఁబోయి వానిని జంపి కడుపు నోరు చీల్చిరి. కాని, వారికి బంగార మించుకేనియుఁ జక్కదయ్యె. “అయ్యో! రాచకొడుకులు నిష్కారణముగఁ జంపితిమి. మన మెంతేమూర్ఖులము! వీని కడుపులోనున్న నోటిలో నున్న బంగారము లేదు. వ్రతము చెడినను ఫలము దక్క లేదు.” అని పశ్చాత్తాపము నొంది దొంగలు శవము నచ్చట పాఱవైచి పోయిరి. ప్రక్కలో నిద్రించుచున్న రాజకుమారుడు ప్రక్కలోనే మాయమైపోవుట తెలిసిన తోడనే యంతఃపురమునం దెల్లవారు మిక్కిలి యాశ్చర్యవిపాదములు మనంబునఁ బెనఁగొన పట్టణములు, పల్లెలు, నూరులు, గోతులు, చెఱువులు, నదులు, తోటలు, దొడ్లు మహారణ్యములు వెడకిరి. అరణ్యములో నొకచోట శవము కనుపడెను. దాని జూచి తలదండ్రులు హాహాకారము లెసగ నేడ్చిరి. సువర్ణశ్రీవియిన తనకొడుకును జూచి యోర్వలేక దేవేంద్రుడే చూపించె నని స్మరించుచు డభిప్రాయపడెను. వెనుకటిమాటలు జ్ఞప్తికిఁ దెచ్చుకొని పర్వత మహామునిని తలంచెను. తలంచుటయుఁ పర్వతుడు ప్రత్యక్షమై యేమి కావలయునని రాజు నడిగెను. జరిగిన నృతాంత మంతయు రాజు పర్వతున కెఱిగించెను. అప్పుడు పర్వతుడు

రాజుని కిట్లనియె “రాజ ! నీ యభిప్రాయము తప్పు. ఈ దుష్కార్యము దేవేంద్రుడు చేయలేదు. దురాశగల దొంగలు చేసినపని యిది. ఎవడు చేసిన నేమి ? నీవు పుత్ర శోకార్తుడ వైతివి. నీ కిప్పుడు నీ కొమారుని దెచ్చి యిచ్చెద, వగవకుము” అని తన నపోమహిమచేత రాజ కుమారుని బ్రతికించెను. తలిదండ్రుల యానంద మేమని వర్ణింపఁగలము ? చుట్టముల సంతోష మెంతని చెప్పఁగలము ? అంత మహోపకారము చేసినందులకు స్మంజయుడు పర్వ తున కనేక వందనములు చేసి కృతజ్ఞతను దెలిపెను. పర్వ తుడు తన యిచ్చవచ్చినట్లు పోయెను. రాజు కుమారుని మిక్కిలి శ్రద్ధతోఁ జెంచుచుండెను. అట్లు కొంత కాలము గడచెను. సువిర్ణష్టీనియొక్క ప్రఖ్యాతి మూఁడు జగములందు వ్యాపించెను. అతనిబుద్ధి, అతని బాహుబలము, అతని సుగుణసంపద యెల్లవాడు కొనియాడఁజొచ్చిరి. దేవత లతని పొగడిరి. మును లతనినే ప్రశంసించిరి. మానవు లతనినే కొనియాడిరి. అటువంటి బాలుడు పదునాలుగు జగముల లేడని యెల్లవాడు జెప్పుకొనిరి. అట్టి బాలుని వలన తన కెన్నిటికైన నపకారము కలుగక పోదని దేవేంద్రుడు మొగ పెట్టుకొనెను. గురువైన బృహస్పతితో నాలోచించెను. భయము లేదని బృహస్పతి ధైర్యము చెప్పెను. ఎంత ధైర్యము చెప్పినను దేవేంద్రుని మనస్సు కుదుట పడదయ్యె. మిక్కిలి ఛాందసుఁ డగు బృహస్పతితో నాలోచించిన

గార్యము కాదని స్వయముగా నాతఁడే కార్యలోచనము చేసికొని వజ్రాయుధమును జూచి “ఓసీ! నీవు పెద్దపులి రూపముఁ దాల్చి భూలోకమునకు వెళ్ళి స్పృశయరాజు కుమారుని జంపిర” మ్మని యాజ్ఞాపించెను. చిత్తము! దేవా! యని వజ్రాయుధముతో భూలోకమునకు వెళ్ళి శార్దులరూపము ధరించి సచయముకొఱకు సీరిక్షించి యుండెను. అంతట నొక నాఁడు స్పృశయమహారాజు సకుటుంబపరివారి ముగా వన విహారము చేయఁదలంచి గంగానదీతీరమునకుఁ బోయెను. కొండలు జలక్రీడలు, చేయదొడఁగిరి. కొండలు పువ్వులు కోసిరి, కొండ తాటలాడిరి. కొండలు ముచ్చటలతో కాల జేసరు చేసిరి. కొండలు కాళ్ళు నొచ్చునట్లు పలుతావులు దిరిగిరి. కొండలు వేటాడిరి. సువర్ణష్ఠీని కొండలు మిత్రులతోఁ గలిసి యిట్లు దిటుగుచుండెను. అప్పు డొక పొడలో నుండి బెబ్బలియొకటి యదరుపాటున గాండ్రు గాండ్రు మనుచు వచ్చి బాలునిమీఁదఁ బడి పట్టుకొని గొతుకొరికి విసరివైచెను వెంటనే బాలుఁడు మృతినొందెను. ఈపని యెల్ల నిమేషమాత్రములో జరిగెను. అడవి ప్రతిధ్వనియిచ్చు నట్లు హాహాకారములు చెలఁగెను. వేటకాడు కోలలు బల్లెము కత్తులు దీసికొని బెబ్బలిని జంపఁదలంచిరి. కాని యది యెవ్వరికిం గనఁబడలేదు. బాలుని శివముమాత్రమే కనుపడెను. తలిదండ్రులు నుఱుము భరింపలేక పోయిరి. గంగానదిలో ప్రవేశించి వాడు మృతినొండఁ దలంచిరి. బంధు

మిత్రులు వారిని మిక్కిలి కష్టముతో నివారించిరి. దుఃఖము యొక్క మొదటిపాలి యడిగిన తరువాత సృంజయుఁడు పూర్వవృత్తాంతము జ్ఞప్తికిఁ దెచ్చుకొని తనకు నరప్రసాది యైన పర్వతనుహమునిని మనస్సులోఁ దలఁచుకొనెను. తలఁచుకొనినతోడనే పర్వతమువలె పర్వతుఁ డెదుర నిలిచెను. నిలుచుటయు రాజు వాని పాదములపైఁ బడి పుత్ర భిక్షము పెట్టమని ప్రార్థించెను. పర్వతుఁడు తాను పూర్వము చేసిన యభయ ప్రదానమునుబట్టి వానిం బ్రతికించి దేవేంద్రుఁడే మత్స్యరముచేత నట్టి దుష్కార్యము చేయించెనని సృంజయునితోఁ జెప్పి యంతర్హితుఁ డయ్యెను. అనంతరము సృంజయుఁడు మహానందముతో బంధుమిత్రవర్గములం గలిసి తన పట్టణమునకుఁ బోయి పుత్రసహితముగ సుఖముగ నుండెను. కుమారునకు యుక్తవయస్సు వచ్చిన తరువాత సృంజయుఁ డాతనికి పట్నముగట్టి తాను తపోవనమున కరిగెను. సువర్ణప్రీతి పట్టాభిషిక్తుఁడై ప్రజలందఱు తన బిడ్డలని భావించి ధర్మమార్గమునం బ్రవర్తించుచు ప్రజాపరిపాలనము చేసెను.

సక్తుప్రస్థుని చరిత్రము

మహాభారతయుద్ధ మైనతరువాత ధర్మరాజు జ్ఞాతు లును, జూపిన పాపము పోవుటకై యశ్వమేధము చేసెను. యోగము ముగిసినతరువాత బంధువులు మిత్రులు బ్రాహ్మ

ణులు కొలువ ధర్మరాజు సభ తీర్చియున్నప్పుడు కొందఱు భూలోకములో నిటువంటి యజ్ఞ మెవరు చేయ లేకని ధర్మ రాజును స్తోత్రము చేసిరి. అప్పు డొకముంగి బిలములోనుండి వెలుపలికి వచ్చి సభవారియెదుట నిలిచి యిట్లనియె. “మీ రందఱ టీవిధముగా స్తోత్రము చేయుచున్నారు గాని యీయ జ్ఞము సక్తుప్రస్థుని ధర్మముతో నంతమాత్రము పోలదు. వెఱ్ఱి వెఱ్ఱిపొగడ్తలు పొగడక యూచుండుండు” అనివుడు సభాస దులయిన బ్రాహ్మణులు ముగిసి జూచి “యేమి! నీ విట్లను చున్నావు? మంత్రప్రయోగము, శంత్రగరిమ, దానధర్మములు నిరుపమానములుగా నున్నవి. లక్షలకొలది బ్రాహ్మణులు గూతుష్టిగ భుజించిరి. ముచులు దేవతలు బ్రాహ్మణులు సంత సిగిచిరి సకలభూతతృప్తి యయ్యె. ఈయజ్ఞమునక గల లోప మేమి? సక్తుప్రస్థు డెవ్వఁడు? అతనియెడలగల చికేషధర్మ మేమి?” యని పలికిరి. వారలకు ముంగిస యిట్లనియె:— అయ్యా! వినుఁడు. ధర్మక్షేత్ర మని చెప్పఁగల కురుక్షేత్రము కలదు ఆపుణ్యభూమిలో సక్తుప్రస్థుడను నొక బ్రాహ్మణుడు భార్య కొడుకు కోడలు సేవింప తపస్సు చేసికొనుచునుంచవృ త్తితో నుదరపోషణము చేసికొనుచు గాలక్షేపము చేయు చుండెను. అటులుండ ననావృష్టి పట్టెను. పంటలు లేక పోయెను. ఆకుటుంబమునకు జీవనము జరుగుట కష్టమ య్యెను. కుటుంబములోఁగల నలుగురు తెల్ల వారుజామునలేచి యొక నాఁడు పొలములకుఁ బోయి నేలరాలిన ధాన్యపుగింజ

లేరి తెచ్చుకొని వేయించి పేలాలు చేసికొని పిండివిసదుకొనిరి. ఆ పేలాలు కుంచెకు పిండియయ్యెను. చెరిమానెను చొప్పున పిండి నలుపుకు పంచుకొనిరి. తినుటకు సిద్ధముగా నుండిరి. అప్పు డొక బ్రాహ్మణుడు పేరాకలిగొని శోషిల్లి యన్న మన్నమని యడుగుచు వారింటికి వచ్చెను బ్రాహ్మణుడు భార్య కొడుకు కోడలు మిక్కిలి భక్తిశ్రద్ధలతో నతిధి కెమడు పోయి యర్ఘ్యపాద్యములిచ్చి తోడైచ్చిరి. సత్ప్రస్థుడు తన వంతు వచ్చిన మానెడుపేలపిండియు నతిధి కిచ్చి భుజింపుచుని ప్రార్థించెను, పేరాకలిచే గటకటంబడుచున్న యాయతిధి మానెడుపేలపిండి నాగుండలుగాఁ జేసి మ్రొగివై చెను. కాని యాతని యాకలి తీరునట్లు గనుపడలేదు. సత్ప్రస్థుడు వాని యవస్థ జూచి “అయ్యో! పాప మీ బ్రాహ్మణుని యాకలి దీరలేదు. ఏమిచేయుదు? ఎట్టు లీతనియాకలిదీర్తు? కటకటా! ఆకలిగొన్న యశిధులను సంతృప్తులఁ జేయుటకై నావద్ద రవంతయేనియు ద్రవ్యము లేకపోయె గదా” యని విచారించుచుండ మహావతిగ్రతి యయిన యాతనిభార్య మగని యింగిత మెఱిగి యాతనితో నిట్లనియె. “దేవా! యీ మహాత్ముని కాకలి తీరునట్లు లేదు. నావంతుపిండి యాతని కిచ్చి కుడువం బెట్టుడు. సగమాకలితీర్చు టుచితము కాదు” అనవుడు భార్యయకాదార్యమును మెచ్చి భర్త యిట్లనియె. “నాదీ! నేను సంపాదించి నీకు బెట్టుట లేదు సరికదా తెల్ల వాగుకామున లేచి యెండలోబడి నీ వేరి తెచ్చి వేయించి

సిద్ధము చేసికొన్నపిండి నీ నోటిముందరనుంచి యపహరించి నే నొరులకుఁ బెట్టఁగలనా? భార్యను బోషింపలేనివాఁ డీబోక మున నిదయుఁ బరలోకమున నరకము ననుభవించును. నీ నోటిముందరి యన్నమును దీసికొనఁ జాల” ననవుడు మగ నితో నాయిల్లా లితైరంగున బలికెను. “స్వామీ! ఆడు దానికి మగఁడే చుట్టము, మగడే దైవము, మగఁడే తల్లి, మగఁడే తండ్రి, మగఁడే మిత్రము. మగనికంటె నాపు, తెవ్వగునులేదు. మగని యభీష్టముఁబట్టి నడుచుటయే మగువకు ధర్మము. అదియునుఁ గాక మీమాహారము నతిధికిఁ బెట్టి మీ రాఁకలిచే బాధ పడుచుండ నేను తిని సుఖముగా నుం దురా? భర్తయుపవాసము చేసిన భార్య యురప సము చేయవలయు. భర్త భుజించిన భార్య భుజింపవలయు. ఇదియే యుత్తమస్త్రీధర్మము. కావున నే నిది భుజింపనొల్ల. ఇది కూడ నతిధికి నమర్పింపుఁడు” అని పలుకుటయు సక్తుప్రస్థు డామెపతిభక్తికి సంతసించి యామెనంతుపిండి కూడ గొని పోయి భుజింపు మని యతిధికి నమర్పించెను. అతిధి దానిం గూడ నాలుగుముద్దలుచేసి మ్రింగెను. అప్పటికిని వాని యాఁకలి తీరలేదు. ఆతని యవస్థ చూచి సక్తుప్రస్థుఁడు కట కటా! యీగ్రాహ్యణునియాఁకలి యింకను దీరలేదే యేమి చేయుదు? సీతఁ డెట్లు తృప్తుఁ డగు నని విచారించుచుండఁ గుమారుడు తండ్రి యభిమతం బెఱిగి యాతనితో నిట్లు నియె. “తండ్రి! యాయతిధి క్షుధానలంబు చల్లార లేదు,

బేరాకలితో నింటికి వచ్చిన యతిధికి నర్థాన్నము బెట్టిపంపుట
 ధర్మముకాదు. కావున నావంతుపిండి వీని కిచ్చి సంతుష్టునిం
 జేయుము.” అని పలుకుట గొడుగుం జూచి తండ్రి కటకటం
 బడి అయ్యో! కొడుకా నీవు బాలుడవు. రెండుమాడునాళ్ళ
 నుండి యన్నములేక మాడిపోవుచుంటేవి. కడుకష్టముమీఁద
 లభించినయాహారము తినవల దని యన్యునకెట్లు బెట్టును నని
 జాలిపడుచుండఁ దనయుండు దలఁడి నుద్దేశించి యిట్లనియె,
 “నాయనా! అతిధిపూజకంటెఁ బరమధర్మములేదు. వయస్సు
 చేతను దపముచేతను మిక్కిలి కృశించిన వాడవు నీవే
 నోటిముందటియన్న మణిధుల కిచ్చునప్పుడు పడుచువాడను
 నే నియ్యలేకుండునా? కావున నామనవి విని నావంతుపిండి
 గూడ నతిధికిమ్ము” అనవుడు సంతసించి బ్రాహ్మణుఁ డట్లు
 చేసె. అతిధి దానినిఁగూడ భుజించి యప్పటికిని నిశ్చేష
 ముగా నాకలి తీరనియట్లుండె. సక్తుప్రస్థుఁ డాతని వైఖరి
 చూచి మరల విషాదము నొందుచుండఁ గోడలు మామ
 కడకుఁ బోయి తనవంతు మానెడుపిండి గూడ నతిధి కర్పింప
 వలెనని ప్రార్థించెను. మొదట బ్రాహ్మణుఁ డాపని కిష్టపడక
 అమ్మా! నీవు చిన్నబిడ్డవు. అన్నవస్త్రములు కలిగి సుఖపడ
 మాయుంటికి వచ్చితివి. ఆకలిచేత బాధపడుచు నీవు లేవలేక
 మాటలాడలేక యున్నదానవు. అట్టియవస్థలో నున్న నిన్ను
 భుజింపవలదని చెప్పి నీయాహార మితరులకెట్లు పెట్టింపఁ గల
 నని పలికెను. అనవుడు మామమాటలకుఁ గోడలిట్లనియె.

“మహాత్మా! మహానీయులయిన మీరును, మాయత్త గారును, నా సాలిటిపరమదైవ మైన నాభర్తయుఁ దమ కడుపులు గట్టిపెట్టుకొని యెంతో స్వార్థత్యాగము చేసి యతిధి పూజలు సేయుచుండ నేను నా ప్రాణమురక్షించు కొందునా? ఉన్నప్పుడు నలుగురము తిండము, లేనప్పుడు కడుపులో కాళ్ళు పెట్టుకొని నలుగురము పడుకొండము. ఆకలిగొన్న యతిధిని నిడిచిపెట్టి కుడుచుట జంతువుల ధర్మము గాని మనుష్యుల ధర్మముగాదు. కావున నిది తప్పక వాని కొసంగుఁడు” అనవుడు మాయ కోడలిమూటకు సంత సించి యామెనంతు పిండికూడ నతిధికిచ్చెను.

కోడలివంతుపిండికూడ భుజించి యాయతిధి సంతృప్తిఁ జెంది గట్టుచుని త్రేనిచి ముఖమున సంతోష మచ్చుపకేగ సక్తుప్రస్థునిఁ జూచి యిట్లు ప్రశంసించెను, “ఓ బ్రాహ్మణుడా! నే నెవరో యెఱుఁగుదువా? నేను యమధర్మ రాజును నీనిష్ఠ యెట్టిదో, నీశీల మెట్టిదో పరీక్షింపవలయు నని వచ్చినాడను. నీగుణసంపత్తికి మెచ్చితిని. భక్తి, వినయము, శ్రద్ధ శాంతము, కరుణ నీయందే సుస్థిరత్వము నొందెను. అతిథులకు నభ్యాగతులకు నీవు చేసినచందంబున నుపచారము మతెవ్వరు చేయఁజాలరు. నీవేగాదు. నీ భార్యయు నీయట్టిదే. సకలధర్మంబులు నేర్చి పురుషుఁడు పుణ్యశీలుఁడు కావచ్చును. కాని స్త్రీయు నట్టిదే యగుట మిక్కిలి ప్రశంసనీయము. దంపతు లెట్టివారో కుమారు

లట్టివారిగుట యటును, అతిథులయెడ జనకునికంటె నెక్కువ
విసయము నెక్కువకయ గల కుమారునిఁ జూచి నీ వెక్కువ
గర్వపడవచ్చును. నీకొమారుఁడు మిక్కిలి యోగ్యుఁడు.
తండ్రిగుణములు యీతనియందుఁ బ్రవేశించినవి. కొడుకు
నకుం దగిన కోడలు లభించుట కూడ మీ పూర్వపుణ్యము.
గయ్యాలిగాక కలహాప్రియగాక స్వార్థపరురాలుగాక పతి
వ్రతయై కరుణాసమేతియై వివేకియైన నీకోడలు ఘోరక
మందలి కోడండ్రకు మా న్నప్రదర్శకుగాలై యుండుఁగాక !
నీ యిల్లాలు నీవొక కు నీనలెనే ధర్మమనుష్ఠించుట గొప్ప
కాదు. పెటవోటఁ బుట్టి పెటవోటఁ బెరిగి చెట్టఁ బట్టిన
పురుషునితో నుఖ మనుభవింపఁదలంచి వచ్చిన కోడలు
ధర్మానుష్ఠానతత్పరయై చూమగారిని మగనిని మెప్పింపఁ
దలంచుట గొప్ప యాశ్చర్యము. నీకుఱుబమువంటి కుటుం
బము నేనెందుఁ జూడలేదు. అంద తొక్క ధర్మపథమున
నడచువారుండట యతీది. నీదానంబు నీస్వార్థత్యాగముఁ
జూచి దేవతలు మహాశ్చర్యరసమున మునిగి బహువిధముల
నిన్ను మెచ్చుచున్నారు.” అని యతిథి వేషము దాల్చిన
ధర్మ్యుఁడు వానిం బ్రశంస చేయుచుండ సంతలో దేవేంద్రుడు
పుష్పవర్షము గురిపించెను. ఆకాశము మీఁద దేవగుండు
భులు మ్రోగెను. నిన్నును నీకుంబమును జూచుటకు సప్త
మహర్షుల మనస్సులు కుతూహలపడుచున్నవి. కావున
కోడలుఁ గోడలు భార్య వెంటరా నీవు స్వర్గమునకు రమ్మ!
స్వర్గము నీవంటివాని నిమిత్త మేర్పడినదే. ఈ విధముగా

నీ వతిథిపూజ చేసినందుకు నీకు రెండువరము లిచ్చెద. నమస్తప్రజల నడుగుటఁ జేయునదియు, నకల నీచకర్మము లకు నొడఁబడఁ జేయునదియు నమస్తపాపములఁ జేయించు నదియు నైన చూడకలి నీకుఁ గలుగను. ఆకలియేగాదు, దప్పికయుఁగూడఁ గలుగదు. నీచటి మహనీయుఁ డూర్ధ్వ లోకములకు వచ్చుచున్నాడని విని బ్రహ్మ నీ నిమిత్త మొక విమాన మంపును. ఆ విమాన మెక్కి నీవు బ్రహ్మలోకమున కరిగి పరమేష్ఠిని సందర్శించి ధన్యుడవు కమ్ము! భూదాన ములు గోదానములు హిరణ్యదానములు తపంబులు యజ్ఞ ములు మొకలగునవి నిజముగా నాకలి గొన్నవారికి వేర యెఱిగి యన్నదానమునేయుట నంటివికావు. కష్టపడి సంపాదించిన పదార్థము కొంచెముగానో గొప్పగానో పాత్రమెఱిగి కాల మెఱిగి యతిథులకు సభ్యాగతులకు సమర్పణము నేయుట పరమధర్మములలో నెల్ల పరమధర్మము అని పలికి ధర్మండు తన నిజరూపముఁ జూపెను. అంతలో బ్రహ్మ దేవుడు పంపిన సుసర్వవిమానము గగనవీధిం గనఁబడెను. అంతట సక్తుప్రస్తుడు భార్యయుఁ గొడుకును గోడలు ధర్మ నకు నమస్కరించిరి. అతఁ డంతట నిట్లనియె—“నీవు నకు టుంబముగా బ్రహ్మవిమాన మెక్కి యాక్షణమే పొమ్ము! బ్రహ్మార్షులు దేవతలు నిన్నుఁజూడ నెంతో కుతూహలపడు చున్నాడు.” అనవుడు సక్తుప్రస్తుఁడు ధర్మండు చెప్పినట్ల విమాన మెక్కి పోయెను.

అని ముంగి సక్తుప్రథని వృత్తాంతమంతయు సభ
 వారికిఁ జెప్పి వెండియు నిట్లనియె. “అయ్యా! నేను ముంగి
 నైనను మహానుభావుఁడైన సక్తుప్రథుఁడు బంగారువిమాన
 మెక్కి బ్రహ్మలోకమునకుఁ బోవుట నా బిలములోనుండి
 యెంతయు సంతోషముతోఁ జూచి యానందము పట్టఁజాలక
 కలుగులోనుండి యావలకుఁ బోయి యతిధి కాళ్ళు కడుగు
 కున్నచోట సంచరించితిని. ఆబురద నామేన నంటుకొనియె.
 అంతట నాతలయు శరీరమందు సగముభాగము సువర్ణమయ
 మయ్యెను. ఇది సక్తుప్రథని మహిమచేత నయ్యెను గాని,
 యాబురదవల్ల గాదు. వట్టిబురదలో నెంతదొర్లిన నిట్లగునా!
 నాఁడుమొదలుకొని నాశరీరముయొక్క రెండవభాగముకూడ
 సువర్ణమయము చేసికొవలెనని మహానీయులైన తపోధనుల
 యాశ్రమముల కరిగితిని. ఎన్నో యజ్ఞవాటికలకు బోయితిని.
 అన్నదానము జరుగు దేశము లెన్నో చేరి చూచితిని సిద్ధ
 వసము లెన్నో ప్రవేశించితిని. నాకోరిక యెక్కడను నెఱవేర
 లేదు. పాండురాజకుమారుఁడైన యుధిష్ఠిరునిపేరు జగత్ప్ర
 సిద్ధమైయున్నది. ధర్మరాజను నామధేయ మితనియందుసార్థక
 మయినది. కురువంశ మితనివల్ల పావనమైనది. అందుచేత
 నితఁడునేయు యశ్వమేధము లోకోత్తరమైనదిగా నుండునని
 తలంచి నాశరీరముయొక్క రెండవభాగ మిక్కడ తప్పక
 సువర్ణమయ మగునని నిశ్చయించుకొని ఈజన్మమునకువచ్చి

తిని గ్రాహ్యులు భోజనము చేసినచోట్ల చేతులు కడుగు
కొన్నచోట్ల పాదప్రక్షాళన ము చేసినచోట్ల సంధ్యలువార్చిన
చోట్ల స్నానములు చేసినచోట్ల నంతోనేపు దొర్లిదొర్లి విసి
గితిని. మేను బాడియగుటయే కాని, బంగారము కాలేదు.
అందుచేత సక్తుప్రస్తుతి దానముకంటె ధర్మరాజుగారి యశ్వ
మేధము తక్కువదని పలుకుటకు నేను సాహసించితిని. మాయ
మర్మము లెఱుంగని జంతువను గనుక మనసునందుఁదోచిన
యభిప్రాయము సభామధ్యమున నిర్భయముగా వెల్లడిపుచ్చితి
నావల్ల నేరమున్న తమింపుఁడు. ఇట్లు వెల్లడింపవలసిన యవ
సర మేమని మీరందురేమో వినుండు. అశ్వమేధము చేసి
నందుకు ధర్మరాజును మీరు వేయివిధములఁబొగడుచున్నారు.
అతఁడు బొగడ్తక్కుఁ దగినవాఁడె కాని మీరు చేసినంతపొగడ్త
కుం దగఁడు. గుణమున్నంతవర కే పొగడవలయును కాని లేని
గుణము లారోపించి పొగడరాదు. అట్లు పొగడుటవలన
మనుష్యులు తమంతవారు లేరని గర్వింతురు. గర్వము మను
ష్యునికి నాశనము తెచ్చును. తగనిపొగడ్త యెంతవానికైన
ననర్థదాయకము. పొగడ్త చేసినవారు చేయించుకొన్నవారు
కూడ నల్పులగుదురు. అందుచేత ధర్మరాజు గర్వోన్మత్తుఁడు
గాకుండుటకును మిరికమిద యధార్థమునే జెప్పి పొగడుట
కును నేన్ని సక్తుప్రస్తుతి చరిత్రము చెప్పవలసె. కాకున్న
నాకేమిపని? మీరు వేదవేదాంగవేత్తలు. సకలజన్మ పరి

జ్ఞాతలు. కావున నిశ్చయించి మిరెన్నఁడు నట్టి పొగడ్తలు పొగడవలదు" అని పలికి యాముంగి యెవ్వరికిం గనఁబడకుండ నేనో కలుగులో దూరిపోయెను. ధన్యురాజు విస్మితఁడయ్యెను. సభాసదు లచ్చేరువడిరి. తగని పొగడ్త సర్వాసర్థములు దెచ్చుచనియు, సక్తుప్రస్థునివంటి లోకోత్తర చరిత్రఁడు భూమి కలంకార మనియు నెల్లవార లభిప్రాయపడిరి.

కౌశికుఁడు

కౌశికుఁడను బ్రాహ్మణుఁడు వేదాధ్యయనము చేసి కొనుచు నొక గ్రామసమీపమున నొక చెట్టుక్రింద నసీయించుచుండెను. అతనియొద్ద దుర్బలము లేమియు లేవుగాని యతని స్వభావము కొంచెము కోపస్వభావము. ఒకనాఁడతఁడు వేదములు గుఱించు కొనుచుండఁగా వృక్షశాఖమీఁదఁ గూర్చుండిన యొకకొంగ వానిపై రెట్టవైచెను. అందుకు మిక్కిలి కోపించి కౌశికుఁడు కన్ను లెఱ్ఱిదేసి కొక్కెరవంక జూచెను. తక్షణమే యది నేలఁబడి చచ్చెను. కౌశికుఁడు దానిఁ జూచి మిక్కిలి జాలినొంది "అయ్యో! సంతపమేల కాల్యనా! తగినంత కారణములేక యీపిట్ట జంపితి. ఈపాపము నాకెత్తెఱంగునఁ బోవు" నని పలుతెఱంగుల విచారింపఁ దొడఁగెను. అంతలో మిట్టమధ్యాహ్న మయ్యెను. బ్రాహ్మణున కాఁకలి విశేష

ముగా నయ్యెను అతఁడు మొదటినుండియు మాధుర్యవృత్తి
చేత జీవించుచుండిన వాఁడగుటచేత భిక్షాన్నము దెచ్చికొను
టకై గ్రామమున కరిగి యందొక్క గృహంబునకుంబని భిక్షాం
దేహి యని యడిగెను. ఆయిల్లాలు బ్రాహ్మణునకు భిక్షము
పెట్టుటకై పాత్రనిమిత్తము వెదకుచునుండ నంతలో నామె
భర్త యెండఁబడి వచ్చెను. అతని కాకలిబాధ మెండుగా
నుండెను. శరీరమంతట చమట గాదుచుండెను మహాపక్షిప్రస
యైన యాయిల్లాలు వెంటనే వీరముచేసి భర్తను గూర్చుండఁ
బెట్టి చమట బోవుచుట్లు విసరి చన్నిట స్నానము చేయించి
మేను దుడిచి సరిశుద్ధవస్త్రములు కట్టించి పంటశాలకుఁ
గొనిపోయి సుఖాసీనుఁడేసి చక్కగా నతనికి భోజనము
పెట్టెను. భుజించిన తరువాతఁ దాబూలరుచ్చి పాన్పుమీఁదఁ
బండుకొనఁబెట్టి నిద్రపట్టువరకునిసరి బైటకు వచ్చెను. కాశికుఁ
డంతవరకు గుమ్మముముందరనే నిలిచియుండెను. మగఁ
డాకలిచే బడలివచ్చినందున నతనిం జూడఁగనే యాపడఁతి
కౌశికుని మాటమఱచి మనస్సంతయు పెరిమిటిమీఁదనే నిలిపి
యతని కుపచారములు సేయుటగోనే కాలమంతయుఁ గడ
పెను. మగఁడు నిద్రించిన వెనుక నామెకు బ్రాహ్మణునిమాట
జ్ఞప్తికివచ్చెను వచ్చిఁ తోడనే యొక పాత్రమునం దన్నము
కూరలు బెట్టుకొని యామె కౌశికునకుఁ బెట్టవచ్చెను. వాకిలి
ముందర తన్నంతసేపు నిలువంబెట్టినందుకు బ్రాహ్మణుఁ
డాయిల్లాలిపై మిక్కిలి కోపించి యిట్లనియె. “అమ్మా! నేను

వచ్చినతోడనే నన్ను బొమ్మన్నచో మఱియొక యింటికిఁబోయి
యందును నీగుమ్మముముందర నన్ను జూచుచేపు నిలువ వేసితివి.
ఇత నిర్లక్ష్యమా? యాచకులము కాఁగానే నీకు లోకువైతిమి
కాఁబోలు! నీయిల్లు కాకపోయిన మఱియొక యిల్లాయె.
పట్టెడన్నము పెట్టుమనో లేనో యొక పూట నిలువఁబెట్టితివి.
నీవెంత, నీయన్నమొంత? యనుచుండ నాయిల్లాలు వినయ
మున “బ్రాహ్మణుడా! నీయెడ నాకు నిర్లక్ష్యములేదు. నీకు
భిక్ష పెట్టుటకు నేను ప్రయత్నించుచుండ నంతలో నాభర్త కడు
డస్సినచ్చె. అతని నేడదేర్చి యన్నమిడి వచ్చునంతలో నింత
యాలస్యమయ్యెఁ గావున తమియింపవలయు” నని చెప్పెను.
అదివిని బ్రాహ్మణుఁడు మఱింత మండిపడి “నీచుగఁడంత
యెక్కువ, వేదాధ్యయనఃపన్నులమైన మేమింతి తక్కువా?
భర్తకుపచారమని పేరు పెట్టి యింటికివచ్చిన బ్రాహ్మణులనవ
మానింపఁదలచుచున్నావు కాఁబోలు! బ్రాహ్మణుల మహత్వ
మెఱుగవా? బ్రాహ్మణుఁడలిగెనా పృథిములు భస్మపట్టలంబు
లగును. పట్టణంబులు మహారణ్యంబులగును. మహానగముద్రం
బులు నామావశిష్టములగును. బ్రహ్మాండము లుఱ్ఱుతలగును.
అట్టి బ్రాహ్మణుల బుద్ధిపూర్వకముగా ననమానించిన
వారిగతి యేమియగునో తెలిసికొనుము. బ్రాహ్మణుల
కోపమును నీమగఁడుగాని, నీచుగనిని పుట్టించిన జేతేలుగాని
నివారింపఁజాలరు. పతివ్రతవై నందుకు నీవు బ్రాహ్మణపరాభ
వమా చేయుచున్నావు? అని కఠినముగాఁ బలికెను. అన

వ్రదు నాపకమసాధ్యి యిట్లనియె “అయ్యా ! బ్రాహ్మణుల
 మహిమ నేనెఱుంగఁ పోదునా ? అంతమూర్ఖురాలనుగాను,
 ఒక బ్రాహ్మణుడు సముద్ర మాపోశనముగ బట్టి జలమంతయు
 నాపోశనముగఁ ద్రావె. ఒకఁ డింద్రద్యుమ్న మహారాజు
 సూసర పెల్లిఁ గమ్మని శపించె. ఒకమహాముని త్రిశంకుని స్వర్గ
 భ్రష్టునిఁ జేసె. ఇంతమాత్ర మెఱుంగకపోలేదు. నా తెఱఁగు
 జెప్పెన వినుము. పతియే నాకుదైవము. పతియే నాకుబంధువు.
 పతియే నాకు త్రాణము. పతియే నాకు ధనము. పతియే నాకు
 సర్వము. అట్టిపతి కుపచారము నేయుటకంటె నాకు ముఖ్య
 కర్తవ్యము లేదు. అతనికి తరువాతనే బ్రాహ్మణులు. అతని
 తర్వాతనే తలిదండ్రులు. అతని పూజ చేసినతర్వాతనే
 దేవతాపూజ. కావున నేను భర్తకుపచారము నేయుచు
 నీమాట మరచియుంటిని. అయినను నేను విద్యాగంధములేని
 యాఁడుదానను గదా ! ప్రపంచజ్ఞానము లేనిదానను గదా !
 మీరు మగవారు. చదువుకొన్నవారు. అచుభసజ్ఞాన సిద్ధులు
 మీరు మావంటి యబలలుచేసిన తెలివివూలిన పనులను
 సహించి మమ్మనుగ్రహింపవలయు. నాపై నలుగకయుండు
 వేని నీకు హితోపదేశముచేసెద. నీవు కోపస్వభావము గల
 వాఁడవు. శాంతమే బ్రాహ్మణుని సామ్మ్యుగా నుండవలయు.
 కోపముగలవాఁడు నశించును. కోపము విషముకంటె వగ్ని
 కంటె దారుణమైనది. బ్రాహ్మణున కెంతమాత్రము కోప
 ముండఁగూడదు. కోపమును బరమశత్రువుగ నెంచి దానిం

దూరముగఁ దోలవలయు. అట్లు పారదోలక పోవుట చేతనే
 నీవు నేటియుదయమున నీపై రెట్టవైచిన దను కారణమున
 నొకకొక్కెరను జంపితివి. నేనాడక పోయినను నాపతివ్రతా
 మహాశ్శ్యమువలనఁ దెలిసికొంటి. కోపస్వభావముగల వానికి
 భూతదయకూడఁ నుండదనుమాట కీచరిత్ర మేయు దాహరణము.
 ఈకోపమును నీవు పరిత్యజింపవలయు. ఇట్టిసీతులు సెప్పుటకు
 నేనెవరైనను? నేను విద్య యెఱుంగని యాఁడుదాన నని యిది
 పటకే మనవిచేసి యుంటిని. నీకోపము పోవునట్లు, నీకు సకల
 సద్గుణము లలవడునట్లు ధర్మోపదేశము చేయుఁగల మహాను
 భావుఁ డొక్కఁడుగలఁడు. అతఁడు మిథిలానగరములో
 నున్నాఁడు. కులమున నతఁడు కటికవాఁడు. అతని పేరు ధర్మ
 వ్యాధుఁడు. అతనికడకు నీవు పొమ్ము. సకల ధర్మాధర్మములు
 నీవతనియొద్ద నెఱుఁగుదువు. ఆమాటలు విని కౌశికుఁడు
 మిక్కిలి యక్కజపడి చేతులు జోడించి నమస్కరించి యిట్ల
 నియె, “అమ్మా! నీవు మహాపతివ్రతవు, నేను పరమమూర్ఖుఁ
 డనై. నీమహత్వ మెఱుఁగక నిన్ను నిందించితిని. నాదుండ
 గము నీవు సైరింపవలయు. నీవన్నట్టునిజముగా నేనుకోపస్వభా
 వుండనె. నానిమిత్తమున నొక్కకొక్కెర చచ్చినమాటనిజము.
 కాని కిరాతుఁడు నాకుపదేశము చేయునంటివి; బ్రాహ్మణుఁ
 డను; శ్రోత్రియుఁడను; కులీనుఁడను. వేదాధ్యయనసంపన్నుఁ
 డను. పరమమైష్ఠికుఁడను. మాంసనిక్రయముచేత జీవించు కిరా
 తుని కడకుఁ బోయి నేను ధర్మములు నేర్చుకొనఁవలసినదా ?

ఇది నాకు మిక్కిలి కష్టముగా నున్నది. కాదు కూడదు నీవు వెళ్ళుమందువా తప్పక వెళ్ళెనను. ఉపదేశము నిమిత్తము మఱియొకని కడకుఁ బంపుదువా మిక్కిలి సంతోషింతును,” అనవుడు బ్రాహ్మణుని యిల్లాలు కౌశికునితో నిట్లనియె. “అయ్యా! నీవు బ్రాహ్మణుడ ననియు, శ్రోత్రియుడ ననియు నే నెఱుఁగుదును. ధర్మవ్యాధుఁడు కులముచేతఁ గిరాకుఁడైనను, విద్యావినయసగపత్తిచేత బ్రాహ్మణుడే. అతఁడనేక వేదవేత్తల కుపదేశము చేయ సమర్థుఁడు. అతనియొద్దకే శీఘ్రముగఁ బొమ్ము. సందేహింపకుము. గుణము ప్రధానముగాని కులము ప్రధానము కాదు” అనగాటలు విని కౌశికుఁడు పరమానందభరితుఁడై సందేహము విడిచి తక్షణమే బయలుదేరి యడవున గడచి నదు లుత్తరించి, పట్టణంబులు పల్లియలు దాటి సందేహదేశమున కరిగి దానికి రాజధానియైన మిథిలానగరముఁ జొచ్చెను.

అట్లు మిథిలఁ జేరి ధర్మవ్యాధుని యిల్లెక్కడ నని విచారించి యా బ్రాహ్మణుఁడు పౌరులవలన వానియున్నచో తెఱిగి యాతావునకుఁ జని చూచునప్పటికి ధర్మవ్యాధుఁడు మాంస మమ్ముచుండెను. అతని ముందట నల్పమృగముల మౌన ముండెను; మాంసము కొనుటకై వచ్చువారు, వచ్చి బేరమాడుచూడు, బేరంబు దొరకక వెళ్ళిపోవువారు, బేరము కుదిర్చుకొని కొనువారు; విశేషముగ నుండిరి. మాంసపు ప్రోగులు చూడఁగానే బ్రాహ్మణుఁడేవగించుకొని ధర్మ

వ్యాధునికడకుఁ బోజాలక దూరముగా నొక చెట్టుక్రింద నిలువఁబడి చూచుచుండెను. బుద్ధిమంతుఁ డైన ధర్మ వ్యాధుఁ డతనివృత్తాంతము నెఱింగి యంగడి విడిచి యతని కడకుఁ బోయి “బ్రాహ్మణుడా! శుశలమా నీకు ప్రయాణము సుఖముగాఁ జేసితివా? ధర్మంబులు నేర్చుకొను నా శక్తి నీకు మెండుగఁ గలదు. పతివ్రతాతిలకమైన యా బ్రాహ్మణస్త్రీ నాకడకు నిన్ను బంప బరమభక్తుండవై నీవును వచ్చితివి. ఇక నాలస్య మేల? మా యింటికిఁ బోదము రమ్మ.” అని పనికి వానిని దన గృహంబునకుం దోడ్కొని పోయెను. కౌశికుఁడు వాని విజ్ఞాపనమున కచ్చెఱువడి తనలో నిట్లు తలంచెను. “నే నక్కజముమీఁద నక్కజము కనుగొను చున్నాఁడను. నేను కొక్కెరం జంపినట్లు తనంతటఁ దానే యా బ్రాహ్మణస్త్రీ దెలిసికొనియె. ఇది మొదటి యక్కజము. ఆమె నన్నిక్కడికిఁ బంపె నని యాకిరాతుఁడు దనంతట తానే దెలిసికొనియె. ఇది రెండవ యక్కజము. పరమపతివ్రత యగుటచే నామెకు శక్తి గలిగి యుండవచ్చును. విజ్ఞానవంతుఁ డగుటచే నితని కిట్టి శక్తి గలిగియుండ వచ్చును. ఈతఁడు పూజనీయుఁడు. ఈతనివలన ధర్మరహస్యంబు లెఱింగి కృతార్థుఁడ నయ్యెద” నని నిశ్చయించి యాతని గృహంబునకుం జని యతనిచేఁ బూజితుండై యిట్లనియె. “అయ్యా! నీవు శుశల ధర్మంబుల నెఱుఁగుదువు. జంతువులను జంపి మాంస

మమ్ముట నీకు ధర్మమే! అహింస పరమధర్మం బని యాద్యలు చెప్ప వినియుంటి. ఇంతటి జ్ఞానసంపన్నుడవు నీ విట్టి దుష్కర్మమునందుఁ దగుల్కొని యుంటఁ జూచి నా మనంబు మిక్కిలి చింతకొందుచున్నది. ఇంత నీచవృత్తి నీవేల చేయవలయు?" అనవుడు ధర్మవ్యాధుఁ డతని కిట్లు నియె. "బ్రాహ్మణుఁడా! విప్రులకు వేదాధ్యయన మెట్టివో, రాణులకు దండనీతి యెట్టివో, వైశ్యులకుఁ గృషి, వాణిజ్య, గోరక్షణంబు లెట్టివో, శూద్రులకు బ్రాహ్మణ శుశ్రూష లెట్టివో, కిరాతులమైన మాకు వేటయు, జంతు హింసయు నట్టి పరమధర్మంబులు. అదియునుఁగాక యిది నాకు వంశ క్రమాగతమైన వృత్తి. నాతండ్రితాతలు వారి పూర్వులుఁ గూడ నిట్టివృత్తియందే జీవయాత్రఁ జేసిరి. ఈ దేశమునకు జనకుఁడు రాజు. అతఁడు వర్ణాశ్రమధర్మముల మిగుల జాగరూకతతోఁ బరిపాలించుచుండును. కులవృత్తి నతిక్రమించినవాఁడు తన పుత్రుఁడైనను వానిని నిష్కరుణముగాఁ బట్టి దండించును. అందుచేత విదేశాదేశంబున జన్మించినవారందఱును దను కుచితములయిన వృత్తుల యందే బ్రవేశింతురు. కావున నేను బ్రాహ్మజ్ఞానసంపన్నుడ నయ్య నా పితృపితామహులు చేసిన కులవృత్తియందే జీవిత కాలము గడపుచుంటిని. ఈవృత్తియం దున్నప్పటికి నోచేతితో నే నొక్కజంతువునైనఁ జంపి యెఱుంగ. చంపుచుండఁగా నేను జూడలేదు. ఇతరులు దూరమున జం

తెచ్చినజంతువుల మాంసములు వారలదగ్గఱ వెలకుఁ గొని
తిరగి వానిని విక్రయించి పొట్టపోసికొనుచుంటిని. దురాశ
చేత వస్తువులను ప్రియముగా విక్రయింపనూ అబద్ధమాడనూ,
పనికిమాలినసరుకు లంటఁగట్టచు, కుళ్ళిపోయిన మాంస
మెవరి కియ్యనూ, న్యాయముగా వచ్చిన ధనమునే యనుభ
వించును. అతిథుల భుజింపఁజేతుచు, అభ్యాగతుల నాడ
రించును. శిష్టబ్రాహ్మణుల సేవించును. పండితుల బహుశ
రించును. సజ్జనుల సన్మానించును. పెద్దల గౌరవించును,
దేవతల నర్చించును. సత్యశౌచములను విశువను. పర
దూషణ నేను ఎయ్యను. ఒరులు చేయుచుండఁగా నేను
వినను. నన్ను స్తుతించినవారియందు నిందించినవారియందు
సమానభావము వహించును. ఏకపత్నీవ్రతుఁడను. ఇట్లు
చేయుటం జేసి హీనకులంబున జన్మించినవాడనయ్యు బ్రహ్మ
జ్ఞానసంపన్నుఁడ నయి గౌరవాస్పదుఁడ నయి యుంటిని.
నీవు నాకడకు ధర్మంబుల నేర్చుకొనుటకై వచ్చితివి. గావున
నాకుఁ దోచిన ధర్మంబులఁ గొన్నిటి నెఱింగించెద. సావ
ధానుఁడవై వినుము. తనకులధర్మమందుఁ బ్రవర్తిల్లుట
యు త్తమోత్తమము. శాంత మన్నిటియందుఁ బ్రభావము.
ఓరిమివంటిది మఱియొకటి లేదు. విషయములయందు
వాంఛ విడువవలయును. వాంఛాపరిత్యాగమువంటి ధర్మము
మఱియొకటి లేదని మహర్షులు పలుకుదురు. స్వార్థ
త్యాగుల కసాధ్యమైనది లేదు. క్రోధలోభములు ముఖ్య

ముగా విడువవలయును. ఏకారణంబున నైన నేరిమిఁడ నైనఁ గ్రోధంబు గలిగినయెడల దాని నన్ని విషయములందుఁ ప్రసరింపఁజేయుట న్యాయముగాదు, క్రోధము మనంబునం బెట్టుకొని ధర్మము తెప్పఁగూడదు. అపకారము చేసిన వారి కుపకారముసేయుట లెస్స. ఇతరుల కపకారము జేయువాఁడు తనదోషంబునఁ దానె నశించిపోవును. వానికి వేఱు కీడు జేయనక్కరలేదు. ధర్మాత్ములు చేయునత్కార్యములయం దనూయగలిగి కొండలు దురాత్ములు వానిం జెడపగోరుదురు. అట్టి దురాత్ములకు జడిసి యాధర్మంబులపైఁ బ్రీతి విడువరాదు. ధర్మమే జయము నొందును. అధర్మము జయించునట్లు కొంత కాలము పై కగపడినను దుట్టతుడ కది జయింపలేదు. మనుష్యులు పాపముచేయక మానరు. చేసిన పాపములకుఁ దగిన ప్రాయశ్చిత్తము జేసికొనవలయును. అట్టి యుత్తమ ప్రాయశ్చిత్తమునకు విధాన మిది. అయ్యో! యీ పాప మేల చేసితి నని వగచినందున సగముపాపము పోవును. ఇంక ముం దెన్నడు నిట్టిపాపము చేయనని. ప్రసరినచేయుట చేతఁ దక్కిన పాపము నశించును. ఈప్రాయశ్చిత్తము పేరు పశ్చాత్తాపము. పశ్చాత్తాపమునకు మించిన ప్రాయశ్చిత్తము లేదు. పాపము లన్నిటిలోఁ గ్రోధహోభము లధికముల్లు. వాని జయించినవాడె ధర్మశీలుం డనం బటగు నేను జేయునది హింస యని నీవు మొట్టమొదటఁ బ్రతినిధి. హింస తెఱఁగు గొంత జెప్పెద వినుము. హింసచేయక

మనుష్యుడు జీవింపలేడు. మనుష్యుడే యననేల? హింస
 చేయక యేజంతువులును బ్రదుకలేవు. కొన్నిటికిఁ జెల్లు
 మొక్కలాహారమే యున్నవి. కొన్ని జంతువులకు జంతువు
 లకు జంతువు లాహారమైయున్నవి. మఱికొన్ని జంతువుల
 కాకులము లాహారములై యున్నవి. పులియు సింగము
 మాంసమే గాని భక్షింపవు. ఏనుగులు మేకలు శాకము
 లేగాని యారగింపవు. మనుష్యుడు మాంసముల శాక
 ములఁ గూడ నారగించును. ఆహారనిమిత్త ముద్భిజ్జములను
 జంతువులను హింసింపక వలనుపడదు. హింస చేయక
 పోయినపక్షమున క్షణమాత్రమైన జీవింపలేడు. అందుచేత
 హింస యావశ్యకము. హింస లేకపోయినపక్షమున పులి
 యెల్లు జీవించును? మనుష్యుడు మాంసము వర్జించినను
 శాకములనిమిత్తమై వృక్షంబుల హింసింపవలయు. ఒక్క
 భోజనము నిమిత్తమే గాక తెలిసియుం దెలియక మను
 ష్యుడు సదా హింస చేయుచుండు. మనము నడచునప్పుడు
 కాలిక్రిందఁ బడి దున్నునప్పుడు నాగలక్రిందఁ బడి యనేక
 జంతువులు చచ్చుచున్నవి. నీటిలో జంతువు లున్నవి.
 వాయువులో జంతువు లున్నవి. నీరు ద్రాగునప్పుడు గాలి
 పీల్చునప్పుడు మన యిచ్చలేకయే యనేక జంతువులు నశిం
 చును. అది నివారితమన్నను మనవశము కాదు. ఇది
 ప్రపంచప్రకృతి. ఐనను మాంసము మొదలగునవి వర్జి
 చుట పరమధర్మము. శాకముల హింనుట తప్పక

పోయినను జంతుహింస లేకపోవుటవలన గొంతమేలు. ఇట్టి ధర్మంబు లనేకములు గలవు. ధర్మసూక్ష్మంబు దెలిసికొనుట మహద్బలకై నఁ దరము గాదు. ముఖ్యముగాఁ గామక్రోధ లోభముల వర్జించి ప్రతిదినము దేవతాప్రార్థన చేసికొనుచు సజ్జనులతోడ మైత్రి నెఱపి యాపత్కాలంబున పైతము ధర్మసూర్యము దప్పుక జీవించుచుండును. అందువలన నీకు నిహపరంబులు గలుగు'నని చెప్పిన విని కొలికుండు మిక్కిలి సంతసించి యాతనికి నమస్కరించి తన గృహంబునకుం జనియెను.

హంస - కాకి

ఒక పట్టణమున ధనవంతుఁ డగు వైశ్యుఁ డొక్కఁ డుండెను అతనిబిడ్డ లొక్కఁచోఁ జేరి యాడుకొనుచుండఁగా నొక కాకిపిల్ల వారి సమీపమున బడెను. దానిని సంతోషమునఁ దీసికొని యా బిడ్డలు దినదినము తమ యెంగిళ్ళు పెట్టి దానిం బెంచెరి. అదియు మిక్కిలి క్రొవ్వి గర్వించి ప్రపంచమునఁ దనసాటిపక్షులు లేవనియు, బ్రహ్మదేవుఁడు సృష్టించిన సమస్తపక్షిజాతములకుఁ దాను సార్వభౌముఁడ ననియు భావించి యెవ్వరిని సరికునేయక యుండెను. అటులుండ నొక్కనాఁడు గదత్కంతునకు సాటి యని చెప్పఁదగిన

హంసలు కొన్ని సముద్రతీరమున ప్రాళియుండ వైశ్య పుత్రులు కాకికి హంసలం జూపి యిట్లునిరి. పీ పక్షిరాజా! నీవు పక్షులకన్నిటికిఁ జక్రవర్తివి. నీవతె శ్రాన్యముగాఁ గూయఁగల పక్షి లేదు; సేవఁగఁ దగుదునె యుదయైన పులుఁగులేదు. నీలాగున నెగిరి పరువెత్తఁ గల విహంగము లేదు. ఈ హంసలం జూడుము. లోకులు మూర్ఖులై గంసలే పక్షులలో శ్రేష్ఠములని భావింతున్నందున నీ గుణములు జనులెఱుంగ కిట్లు భావించుచున్నారు. ఇప్పు డీ హంసలతోఁ బందెమువైచి పరుగున వానిం గెలిచి లోకహంసకు నీయ మేయసామర్థ్యముం దెలుపుము. పెంచి పెద్దదానిని జేసి నందుకు మాకు గొప్ప కీర్తిదెమ్ము” అనెను వాయుసము విజముగాఁ దాను పక్షుల కెల్లఁ జక్రవర్తియని స్తోత్రముచేత నుచ్చిపోయి తనశక్తి నెఱుఁగివారిశక్తి నరయఁజాలక యీ హంసల సమీపమునకుఁ జని యందు బలమైన హంస నొక దానిఁ బిలిచి యిట్లునియె. “హంసలు గగనస్థమున మిక్కిలి నేర్పుతోఁ బరువెత్తఁ గలవని చెనుచుందును. ఏదీ మీ చమత్కార మొక్కసారి జూపుదు? నాతోఁ బరువెత్తి నన్ను గెల్చినపక్షమున మీ రట్టి పేరుఁకుండగినవారు. లేనియెడ మీ కాపేరు తగదు. మా కాకి జాతిని లోకు లధర్మపరులై నిందించుచున్నారు. ఆ నిండు నేడు బాపెద. ధైర్యమున్న పక్షమున నీవు నాతోఁ బరు

గెత్తుము. నీవు జాలకపోయినవత్తుమున మీలో బలమైన దానిని రానిమ్ము. ఎవని వచ్చినను నరె ? హంసలపేరు నేటితో నది. మీమాటితో నొకటి బ్రహ్మదేవునకు వాహన మైనదని మీకు గర్వోన్మత్తులై మిన్నుమన్ను గానక యున్నారట అగర్వమంతయు నడగించెద. బలమున్నచో నాతో బదులెత్తుడు ! శేదా నాకుఁ బ్రదక్షిణము జేసి నవస్కరించి తేచిపొండు ?” అని పలుక దాని శోతలు విని హంసలు నవ్వి యిట్లనియె. “మేము మానస నరస్సున నుండుము బ్రహ్మదేవునకు మామాటితో నొకటి వాహన మైనమాట నిజము. గర్వోన్మత్తుని తలువార జవనత్వంబులుగల పక్షులకు నీ నుట నిజము. ఈమాఁడు కారణముచే గర్వించుటయు, వివను సితోఁ బరువెత్తుటకు భయము లేదు. కదాలో విక్కిలి బలహీనమైన దానితోఁగూడ నీవు బదులెత్తఁ జాలవు. అట్లుండియు విక్కిలి బలము గలదానినే యని యనుకొంటివి. ప్రపంచము పుట్టినది మోహం నేటిఁ బకు ననేకపక్షుల వృత్తాంతము మేము విని కనియుంటిమి కాని హంసలతోఁ బండెము వైచిన వాయసముల మే మెఱుంగము. నీ సాహసము మాకు విక్కిలి యాశ్చర్యము గలిగించుచున్నది. రూపము నందా మసిబొగ్గువలె నుండువు. మేము శుభ్రమైన జంతువులము. నీకంతధ్వని కర్లకతోరము. మాధ్వని శ్రావ్యము. నీవువిశేషజపము లేనిదానవు. మేము మహాజపసంపన్నులము.

ఇట్టి మానోడ నీవు పంతుగించి పరుగెత్తగలచుట మహా
 శ్చర్యకరము." అని హంసలు పలుక నక్కాకి వాని కిట్లు
 నియె. "హంసలారా ! ఈలోకమున గొప్పతనము సాధా
 రణముగాఁ బ్రజ్ఞనుఁజేర్చి రాదు పనుగురు జేరి యభిమానము
 చేత గొరంతలైన యొకని గుణంబులు కొండంతలు చేసి
 నమయ మగునప్పుడు కానప్పుడు సొగడి వాసని గొప్ప
 వానిం జేయుదురు. కొండలు ప్రజ్ఞ లేకపోయినను నదృష్ట
 వశమున గొప్పవా రగుదురు. అదృష్టము లేనప్పుడు, ప్రజ్ఞ
 ధురంధరులయ్యు గొప్పవారు కాఁజాలరు. హంసలు
 రూపముచేతను శబ్దమాధుర్యముచేతను, బలముచేతను,
 గొప్పవి కాకపోయినను, దేవతాపక్షపాతముచేత గొప్ప
 తనము వహించినవి. ఆపక్షపాతము లేకపోవుటచే మే మధ
 ముల మైతిమి. దానికేమి ? అది యటుండనిండు ! నేను
 నూఱువిధములుగాఁ బరుగెత్తగలను, అడ్డముగాను నిలువు
 గాను గుండ్రముగాను పంకరగాను మూలగాను పక్క
 గాను కథోముఖముగాను నూర్ధ్వముఖముగాను నే బరువెత్తిపట్లు
 వేయేండ్లు మీరు తపస్సుచేసినను మీరు బరుగెత్తఁజాలరు.
 ఇంక నెన్నో చిత్రచిత్రములు నాకడ కలవు. అవి చెప్పట
 కంటె చేసి చూపుట మంచిది కావున గమనకాలమున
 మీకవి జూపెడ ! నాపరుగు జూచి మీహంసము లెల్ల
 మొదట భయంపడును. పిమ్మట సిగ్గు జెందును. కాకి
 కులము మహానందము నొందును" అన మున్ను కాకి యేరు

కొన్న హాంసము ముందుకువచ్చి వాయసమా ! ఇన్నిగతులలో బనిలేదు. పక్షులన్నియు సామూహ్యముగా నెగురునట్టి విధమున మన మెగురువలయురమ్ము ! అని పిలిచెను. అప్పుడు కాకి చుట్టములన్నియు దానిచుట్టునుంజేరి హాంసంజూచి “హాంసమా ! నీకు పిచ్చియై త్తిందా ? నూరుగతుల నెఱిగిన నీకాకితో నొక్కగతిమాత్రమే యెఱిగిన నీవేమి ? పరుగెత్తుటేమి ? మార్గమధ్యంబునంబడి చచ్చెదవు. ఇంతకు నీసాహము పండినది. పోహమ్మని పరిహసించెను. అంతట కాకియు హాంసము నాకసంబునకెగిరి సముద్రముపైఁ బరువెత్తఁజొచ్చెను. రాజహాంస ముహముందు మందగతిం బరువెత్తెను. కాకి తన ప్రజ్ఞయంతయు నొక్కమాదుగఁ జూపవలయునని మిక్కిలి శ్రమపడి కడువేగంబునం బరువెత్తి హాంసం గడచి చని హాంసవచ్చువఱకు నచ్చటనాగి దానిని వెక్కిరించుచు మిక్కిలి యాయాసపడెను. అట్లు కొంత దూరము పరుగెత్తునప్పటికి వాయస మలసిపోయెను. అది కనిపెట్టి హాంస తనబలమంతయు జూపి మహావేగమున బరుగెత్తసాగెను. కాకి పరుగెత్తలేక వెనుక మెల్లమెల్లన రాఁజొచ్చెను. “అయ్యో ! నూరుగతులు నేర్చినదానవు. ఇప్పు డొకగతియైతి. యెగతిలోఁ బరుగెత్తుడనుని హాంస కాకి నడుగుచుండ నావాయసము తెక్కలపటుత్వము దప్పి సముద్రమునంబడి హాంసనుజూచి “హాంసరాజమా ! నన్ను రక్షింపుము ! బుద్ధివేరక నే నిట్టి సాహసమునకుం

దోషానికిని కాకాకులతో నన్ను గలుపుము; నీ కేంతో
 పుష్కరాగలను! ఇది నీకలగాఁ బ్రార్థించెను. అవేడు
 లో... ఇది నీకలగాఁ బ్రార్థించెను. అవేడు
 చే నుమని బుద్ధిచెప్పి వానిని యిది కాకాకులయొద్దను దీసివారి
 పోయి యొప్పున చెనె

అంబ

కాశీరాజునకు మువ్వకు కూతులు కలదు. అంబ
 యనునది కెద్దకూతురు. అంబికి యనునది రెండవకూతురు.
 అంబాలిక యనునది తృతీయపుత్రిక. ఈమూవ్వకుపుత్రికలు
 యుక్తవయస్కులై వివాహయోగ్యులై యుండటంగని
 తండ్రి వారికి స్వయంవరము సాటించెను. అనాటి రాజ
 కుమారులందఱు కాశీరాజపుత్రికల వరింప నింతవేడుకతో
 వచ్చోటికి వెళ్ళిరి. కలకలమున రాజపుత్రుఁడును గాంగే
 యుఁడునునై ప భీష్ముఁడు తండ్రి చనిపోయిన స్థలికి తన
 తమ్ములగు చిత్రాంగదుఁడు విచిత్రవీరుఁడు బాలకులై
 దున వారిపక్షమున తాను భూభారమునహించి న్యాయ
 ముగా నేల యేలుచుండెను. చిత్రాంగదుఁడు చిత్రాంగదుఁ
 డకు గంధర్వనితో యుద్ధముచేసి మృతినొందెను. భీష్ముఁడు

విచిత్రవీర్యునకుఁ బట్టమువట్టి యువనికి వివాహము చేయ
 ఁతెనని నుకల్పించి కాశీ రాజకుమారికా స్వయంవరము
 నకుఁ దమ్ముని పెంటఁబెట్టుకొని పోయెను అక్కడ రాజు
 లనేకులు చేరిరి. భీష్ముడు నొకండు గంగ్రామమున
 జయించి కాశీ రాజపుత్రికల ముచ్చరము లన రథముమీద
 గూర్చుండఁబెట్టెనొసె జయజయధ్వనులతో వా సివాపుండు
 నకుఁ బోయి కిచ్చకల దొడ్డును సర్వవీర్యవీర్యుల వాసి
 యామె ముక్కలకాముగా వారిని పంపివీర్యుల కిచ్చి
 వివాహము చేయ నిశ్చయించెను. అప్పుడు వారిలో నంబ
 భీష్మునితో నట్లనియె. “రాజకుమారా! సంతరి ధర్మా
 చరణమునకుఁ బ్రసిద్ధి కెక్కిన మిత్రుల నెవ్వరిన జనించిన
 వాఁడు. నిష్టానందముం డగు శంభునిని పుత్రుండవు. తండ్రి
 సుఖము నిమి త్తమై రాజ్యాధికారము నడవకొని వివాహము
 నైతిము పోయెనొని బ్రహ్మచర్య దీక్షాపర తిశ్రుండవై
 మహాముఖుల యొక్కయు దేవతలయొక్కయు మెప్పునకు
 పాశ్రమైనవాడవు. ధర్మసరాయణుడైన నీయట్టి మహా
 నీయులలో నా మనోగత మైన యభిప్రాయము చెప్పట
 నపంజర బుని నేను మనసిచ్చి వివాహముచుంటిని. నేను
 యుక్తవయస్సు రాఁనైనది మొదలుకొని నాభ్యునియందు
 మును నుపయింటిని. అతని చక్కదనము నామనసునకు
 నచ్చినది. అతని మాపము నాకినుల పంపమొనర్చించి.
 అతని గుణసంపద నా వీనులనిం దొనర్చినది అతని సౌజన్యత

నా హృదయము నాకర్షించినది. అతడే నా మన్మథుడు; అతడే నా ప్రాణనాయకుడు, అతడే నా వలపులరాళి. అతనిమీఁద సాచిత్రము లగ్నమై యున్నది. మీ తమ్ముడు చక్కనివాడే సత్కుల ప్రసూతుడే, గుణగుంపన్నుడే, విశాల హృదయుడే, దయా మయుడే, రాజవంశాలంకారుడే, ఐనను నా మనస్సు విచిత్రవీర్యనియందుఁ దగులలేదు. సాశ్వనిమీఁద నుండి మరలలేదు. కావున నాయం దనుగ్రహించి నన్ను సాశ్వని యొద్దకుం బంపుము. మాయురువుర మనంబులలో నూతనముగఁ బొడమిన యను రాగాంకూరమును నశింపజేయుట నీవంటివానికి భావ్యము కాదు. దంపతుల మనస్సులు కలసినప్పుడేకాని దాంపత్య మనుకూలము కాదు. దంపతుల కొండొడులపై ననురాగము కుదిరినగాని సంసారచక్రము సరిగా నడువదు. నాకు విచిత్ర వీర్యనిపై ననురాగము లేదు. అట్టియెడల నేనాయన కిల్లాల్సినై యుంటినా నాకు సుఖము లేదు. ఆయనకు సుఖము లేదు. మాయురువురజీననము దుఃఖభాజనమగును. వివాహమాడఁదలఁచి తినా సాశ్వనే వివాహమాడెదన. లేదా నీవలె జన్మాంతము వజ్రకును బ్రహ్మచర్య దీక్షనే బూనెదను. ఎన్నడు సాశ్వ నృపాలు ముఖారవిందదర్శన మగునో, ఎన్నఁడతని చరణారవిందసేవ లభించునో, ఎన్నఁడతని గాఢాలింగనభాగ్యము పట్టునో, ఎన్నఁడతని పట్టపుడేని ననిపించుకొను పుణ్యము సంప్రాప్తించునో, ఎన్నఁడతని శిరోభాగంబున ముత్యాల

తలంబ్రాలు పోసి నాహస్తములు ధన్యములు చేసికొందునో, యని యువ్వొప్పుచుంటిని. అందుచేత నామనోరథము భగ్నము చేయవలదు. ప్రాకుచున్న నాకోరికతీగలను ద్రెంచి వేయవలదు.” అని చేతులు రెండును శిరస్సున జేర్చి మ్రొక్కెను. ఆచూటలు విని విచిత్రవీర్యుని తల్లియైన సత్యవతీ దేవి కడుగార్చి హృదయమై భీష్ముని కిట్లనియె, “కుమారా! ఈ బాలిక పలుకులు మన కాదరిణియములు. ఒకని యందు లగ్న చిత్తయైన యువతిని మఱియొకని కిచ్చి వివాహము సేయుట యధర్మము. ఈమె మనసులో నెన్నో కోరికలున్నవి. హృదయమున నెన్నో ముచ్చట లున్నవి. సాఖ్యుని చెట్టబట్టినంగాని యవియెల్ల సఫలము కావని యామె యభిప్రాయము. అందుచేత నీమెను విడిచిపుచ్చుట పరమధర్మము.” అనవుడు భీష్ముడు సవతితల్లి నుద్దేశించి యిట్లనియె, “అమ్మా! నవయశావ్వన ప్రాదుర్భావకాలంబున యువతీజనంబుల మనంబు లలరించు కోరికలతెఱంగు నే నెఱుంగనిది కాదు. అన్యోన్యనురాగము లేనిపెండ్లి బాన్ముల పెండ్లి, మనంబుల హత్తని, దంపతులు చిత్తరవులండు లిఖింపఁబడిన దంపతులు. అందుచేత నీమెను విచిత్రవీర్యున కిచ్చి పెండ్లి చేయుట యధర్మము. అధర్మమేగాక హానికరము. అందుచేత నే నీమెను విడిచిపుచ్చెద. పురూరవచక్రవర్తి నానలగు లోకోత్తరచరిత్రలు ప్రభవించిన చంద్రవంశ

జన్మించిన శంతనమహారాజ పుత్రుడనై, నే నధర్మము

సేయుదునా ? నీయాజ్ఞాప్రకార మామెను సాశ్వనియొద్దకే వంపెద” నని యంబికను సంబాలికను జూచి కన్యలాగా ! మీయభీష్ట మెల్లున్నదని యడిగెను. ఆబాలిక లిద్దఱు సిగ్గు సం దలవంచి మేము విచిత్రవీర్యనే వివాహమాడెద మని మృనుమధురస్వరంబునం బలికిరి. పలుకటయు భీష్ముడు తత్త్వణంబ యంబను రథమెక్కించి సగౌరముగ సపరివార ముగ, సబహుమానముగ నామెను సాశ్వనియొద్దకుఁ బంపెను.

అంతఃరము మంచిమహూర్తము నిశ్చయించి యంబికను సంబాలికను విచిత్రవీర్యనకు మహావైభవముతో వివాహముచేసెను. కురువంశము మహాన్నత దశనందునని భీష్మాదులందఱు సంతసించిరి. అంబ హస్తీపురము విడిచి సాశ్వనియొద్దకుఁ జని యాతనిదర్శనముచేసి తన్ను వివాహమాడుమని కోరెను. అనవుడు సాశ్వఁ డిట్లనియె “కళ్యాణీ ! నిన్ను వలచినమాట నిజము. నీవు నాపైఁ గూర్చి నిలిపిన మాట యదార్థము. కాని నానారాజకుమారులు జూచుచుండ భీష్ముడు నిన్ను విచిత్రవీర్యన కిచ్చి వివాహము చేయవలెనని రథముపైఁ గూర్చుండఁబెట్టుకొని తీసికొని పోయెను. ఆతని యింట గొన్నినాళ్ళుంటివి. అచ్చటనుండి యేలవచ్చితివో నే నెఱుంగను. పరునే వివాహమాడఁ జోయి పరగృహవాసుము చేసివచ్చిన పడతిని వివాహమాడ నేనంత వెంగలినా ? నిన్ను నేను వివాహమాడను.

అట్లుచేయుట నాకు రాజకులములో నప్రతిష్ఠ కావునఁ బొమ్ము.

అట్లు సామ్యుడు తన్ను వివాహమాడుట కిష్టము లేక నిరాకరించుటయు వివాద సముద్ర ముగ్గుచూసనయై యంబ యాతని నుద్దేశించి యిట్లనియె. “రాజకుమారా! జ్ఞానము వచ్చినది మొదలు మనంబున నిన్నే వరించుకొంటిని, నీ హస్తమేకాని మఱియొకని హస్తము పట్టదలచుకొన లేదు, ఈ యావసము నీపాలుగావలసినదే కాని యన్యుల పాలు కాఁగూడదని నా సకలము, ఇట్టిదానిని నన్ను నీ యందే బద్ధచేతస్కురాల నైన నన్ను గతిలేని నన్ను ద్రోసిపుచ్చుట న్యాయముకాదు. నాయుతట నేనువచ్చి ముగ్ధభావము విడిచి నోరు తెఱచి యిట్లు యాచించినందుకే నన్ను స్వీకరింపవచ్చును, వీటలమీఁది పెండ్లి జెడగొట్టుకొని వచ్చితిని, భీష్ముడు కురుకులప్రదీపకుఁడును దన తమ్ముఁడు నగు విచిత్రవీర్యుని కిచ్చి నన్ను పెండ్లిచేయ సిద్ధముగా నుండఁగా నేను సామ్యుని దక్క మఱొక్కని వివాహ మాడనని యాతనిమాట కెదురాడి పట్టుపట్టి వానిచేత సగౌరవముగా విముక్తురాలనై పుట్టెడాసతో నీతావునకు వచ్చితిని. తోఁబుట్టువులలో నేనే జ్యేష్ఠురాల నగుటం జేసి విచిత్రవీర్యుని పట్టపుదేవిని కురురాజగృహలక్ష్మిని సత్య వతీదేవికి ముద్దుకోడలనై సామంతరాజపత్నులు పరిచర్యలు సేయుచుండ నింద్రదానిని మించిన నైభవముతో నుండి యుండును. నీనిమిత్త మవియెల్ల జెడఁగొట్టుకొని వచ్చితిని,

వచ్చినందుకు నా మనోరథము భగ్నము చేసితివి. నాయాస
 లడుగంటఁ జేసితివి. నా కోరికలతీగలు కోసివేసితివి. కారవుల
 గృహంబున నేనొక్కరాత్రియైన నిద్రపోలేదు. పట్టకన్న
 మైన దీనలేదు. పుడిసెడునిరైన ద్రాగలేదు. భీష్మునింట
 నేనుంటినని యనుమానించితివేనో? భీష్ముడు నాకు తండ్రి
 వంటివాఁడు. నా శరీర మపవిత్రము కాలేదు. నా చరిత్ర
 కళంకితము కాలేదు. నామనస్సు మలినముకాలేదు. ఇందుకు
 భీష్ముడు సాక్షి, సత్యవతీదేవిసాక్షి. కావున నన్ను స్వీక
 రింపుము.” అని వేడుకొన సాళ్వుఁ డిట్లనియె. “సుందరీ!
 నీవేల నన్ను బాధించెదవు? నీవు నన్నుఁ గామించినట్లే
 నిన్ను నే గామించితిని. కాని దైవ మన్యథా తలంచెను.
 నీవు చెప్పిన యుక్తులు నా మనంబునకు నచ్చలేదు. నీవు
 పవిత్రచరిత్రవే కావచ్చును. నీవు యోగ్యురాలవేయై యుండ
 వచ్చును. కాని రాజకుమారు లందఱు జూచుచుండ నిన్నను
 నీ చెల్లెండను బట్టకొని భీష్ముడు రథముపైఁ గూర్చుండ
 బట్టకొని తీసికొని పోయినదానిని పరపురుషునిచేతఁ జిక్కిన
 దానిని, పరపురుషునియింటఁ గొంతకాలమైన నున్నదానిని
 నేనెట్లు వివాహ మాడగలను? నేనును వలుగురు రాజులలోఁ
 కలయెత్తికొని తిరుగుచున్న వాఁడను. నా గౌరవము నా
 పంచగౌరవము బాటింప వలదా? నేను నిన్నుఁ బాణి
 గ్రహణము చేసికొనినను ఇది యంతఃకరణ శుద్ధితోఁ
 జేయవలదు. వేడుకొనుట విలపించుట నిష్ప్రయోజనము.
 ఇంక నీ యిచ్చవచ్చిన తెఱంగునఁ బొమ్ము! నాసన్ని

ధిని క్షణకాలమైన నిలువవలరు.” అకఠిగోళ్తులు చివరగానే
యంబ కొంతసేపు కదలజాలక యెప్పుకేలకు రాజసన్నిధిని
బాసి యావలకుఁబోయి తన్ను మున్ను తెచ్చిన రథ మెక్కి
మరల భీష్మునిపాలికిఁ జనియెను. భీష్ముఁ డామెను సగౌరవ
ముగ నాదరించి మరల వచ్చినపని యేమియని యడిగెను.
అనవుడు నామె యిట్లనియె. “రాజకుమారా! నీవద్ద కలవు
పుచ్చుకొని నేను సాళ్యుని సన్నిధికరిగి నన్నెఱిగించుకొని
చిరకాలప్రేమబంధముఁ దెలిపి వివాహచూడుమని కోరితిని.
నీవు నన్నుఁ బట్టుకొని హస్తీపురమునకు గొనిపోవుటచేతను
నీయింట నేను గొన్ని గడియల సేపుండుటచేతను సన్నతఁడు
పాణిగ్రహణము చేసికొనుటకు సమ్మతించితేదు నీలన నాకీ
యపకారము జరిగినది. చిరసంకల్పము భగ్నమైనది. కావున
నన్ను నీతమ్మునకుఁ బెండ్లి సేయుము. అప్పుడు నామనస్సు
రిటఁ బొందును.” అనవుడు భీష్ముఁడు మొగమున చిఱునగ
వంకుర్తింప నామెతో నిట్లనియె. “కళ్యాణీ! నీవు చెప్పిన దెన్ని
టికిం బొసఁగ నేరదు. నిన్ను నేను దెచ్చినప్పుడు సాళ్యుఁడే నీ
ప్రాణనాయకుఁ డని సాళ్యుడే నీ మన్మథుఁడని యెఱివినే
కాని వరింపఁదలచుకొనలేదని విస్పష్టముగాఁ జెప్పితివి. పరపు
రుషునిమీఁద మనసుదగుల్కొనిన దానిని నాతమ్మున కిచ్చి
యెట్లు వివాహము చేయఁ గలుగుదును? అంతకంటె నవివేక
మొందుగలదే! అట్టియిల్లాలున్న సుంసార మెన్నిటికైన బాగు
పడఁగలదే? భర్తకు సుఖముండునో? చిత్తము సాళ్యునివద్ద

శరీరము విచిత్రవీర్యనివద్ద నున్నదానితోఁ గావురము సేయు
 తెట్లు? ఇది హాస్యాస్పదము కాదా? నేనెంతో గౌరవము
 తో సత్యవతి దేవి సమక్షంబున విచిత్రవీర్యునకు నిన్నును నీ
 చెల్లెండనిచ్చి వివాహము చేయుదునని సకల్వింశ నామాట
 ద్రోసిపుచ్చి సాశ్వని సన్నిధి కరిగితివి. అట్టిదానిని నిన్ను
 నేనెట్లు మాతమ్మునికే వివాహము చేయుదును? కురుకులమున
 నగుబాట్లపాలు సేయుట నాకీష్టము లేదు. కావున నీవు
 మాతమ్ముని వివాహ మాడవలయు ననునాశ విడిచి యధే
 చ్చముగఁ బొమ్ము ఇది నీస్వయంకృతాపరాధము గాని మా
 దోషము గాదు. ఇందు నిన్ను నీవే సిండించుకొనవలయును.
 లేదా నీకర్మమును దూరుము. ఇఁకఁ బొమ్ము!” అనిభీష్ముడు
 బలుక నంబ తన మనోరథము లెల్లవిధములభగ్నమైనందుకు
 బిట్టువగచి వివాహములేక యల్లరిపాలైన బ్రతుకు ప్రపంచం
 బున బ్రతుకుటకంటె యరణ్యంబున కేగి తపోనిష్ఠయయి
 కాలక్షేపముచేయుట సముచితమని విచారించియడవికరిగెను.

సారచీరలుకట్టి జడలుదాల్చి యాభరణములు ద్రోసి
 పుచ్చి యంబ యడవికరిగి యచ్చట నొక యాశ్రమమునకుఁ
 బోయి తపంబు జేయుట కుద్యమించుచుండ నచ్చట నదివఱకే
 తపము చేయుచున్న వానప్రస్థుఁడొకడు కడువృద్ధుఁడు దానిం
 జూచి “బిడ్డా! నీవృత్తాంతమేమి? రూపముజూడ రాజకన్యకవలె
 కనబడుచున్నదానవు. సకలభోగములకు నాశ్రయమైనయావ
 నంబున నుండియు నీవిధంబున తపంబు సేయడలంపేల? నీకు

సంభవించిన యాపదయేమి” యని యడిగెను. అంబ యతనికి సమస్కరించి తనవృత్తాంతము నవిస్తరముగఁ జెప్పెను. అతఁ డా బాలికయుడంతయువిని యానందబాష్పములు కన్నుల నుండి స్రవింపఁ గాఁగిలించి “అమ్మా! కాశీరాజపుత్రిక వా నీవు అంబవా? నీతల్లి నాకూఁతుడు. నీతండ్రి నాయల్లుఁడు. నీవు నా మనుమరాలవు. నీవు పుట్టకమునుపే నేను తపోవనంబునకు వచ్చియుంటిని. నాటనుండియు గాశీరాజకటుంబ వృత్తాంతములు నాకుఁ దెలియుట లేదు. నాయాశ్రమమే నాప్రపంచము. నాపర్ణశాలయే నాస్వర్గము. నాయాశ్రమజంతువులే నాకుటుంబము. నావృక్షములే నామిత్రములు. అమ్మా! భీష్ముని కతమున నీకి. త యిక్కట్లు సంభవించినది. అతని నెట్లయిన నొడంబరచి నిన్ను విచిత్రవీర్యనకిచ్చి వివాహముచేయించెద. ఎట్లుచేయించెదవందువో వినుము. భీష్ముఁడు పరశురాముని శిష్యుఁడు. భార్గవుఁడతనికి ధనుర్విద్యాగురువు. పరశురాముఁడు నాకుఁ బ్రాణమిత్రుఁడు. క్షత్రియులలోకెల్ల నేనే యతనికి నిజమైన మిత్రమను; అతఁడు నామాట దలదాల్చును. నేను స్వయముగనిన్నతనికి డకుఁదీసికొనిపోయిచెప్పవలసినమాటలా చెప్పి యతనిచేత భీష్మునకుఁజెప్పించిసీమనోరథసిద్ధిజేయించెద. సాక్ష్యుఁడు మనకు సాధ్యుఁడుగాడు. అతనివీఁడి మక్కువ విడువు” మని మనోవికాశము గలుగునట్లు చలికెను. అంబ వానిమాటల కియ్యకొని యాసలు పెంచుకొని మరల తనకు భర్తృవియోగ మున్నదని నమ్మి విచిత్రవీర్య సమాగమమున

కుప్పిళ్ళులూరుచుండెను. ఆవానప్రస్థుడు మరునాడు తన ముద్దు మనుమరాలను వెంటబెట్టుకొని క్షత్రియాంతకుండని బిరుదందిన పరశురాముని సన్నిధికిఁబోయి యతనిచేత పూజ తుడై నీవేలవచ్చితివని యతఁ డడుగ నిట్లనియె. “జేవా! ఇది నా చాపీతి కాశీరాజపుత్రిక. భీష్మునికతమున నిని వివాహములేక బ్రహ్మచారిణి కావలసివచ్చె”నని కడచిన యానద్వృత్తాంతము వినిపించి యిట్లు వేడుకొనియెను. “మహాత్మా! భీష్ముడు నీకు శిష్యుడు ఆకారణమున విధేయుడు. ప్రాణంబులైన విడుచునుగాని నీ యాజ్ఞమీరఁడు. అతనికి శస్త్రవిద్యాభిక్షము బెట్టిన మహాత్ముడవు నీవేకావా. నీయాజ్ఞమీరి యతఁడు జీవింపలేడు. కావున నాతనికడకు నామనుమరాలిని దోడ్కొనిపోయి దీనిని విచిత్రవీర్యునకిచ్చి వివాహముజేయునట్లు భీష్మునితోఁ జెప్పవలయును. భర్త భిక్షము బెట్టి దీని నొక యింటిదానిని జేయవలయును. చక్కదనమెల్ల స్త్రీరూపము దాల్చినదో యన్నట్లున్న యీ సుందరాంగి యశావనము వనముపాలు గాకుండజేయుము. ఈ పూజోడి తపోనిష్ఠయై నెండకెండి వానకుఁ దడిసి చలికి మోటబారి మేనివికాసము బాయకుండఁ జేయుము. ఈమెకు కంసారసుఖము గల్పింపుము. ఈమె దురవస్థ జూడ నా ముఖ్యులు దుఃఖభాజనమై తపోనిష్ఠకుఁ జొరకున్నది. అన్యశరణులైని దీనికి నీచరణంబె శరణంబు. కావున రక్షింపుము”

అని యావృద్ధుడు వేడికొనుటయు భార్గవరాముడు కృపాధీనమనస్కుడై యిట్లనియె. “అయ్యా! యిది యెంత

పని! యిది నాచేతిలోనిదే. నాశిష్యులలో కెల్ల భార్గవుఁడేపరమ
ప్రియుఁడు. ఈపాటిచిన్న కార్య మతనిచేతఁ జేయింపజాలనా!
అతఁ డొప్పుకొనకున్న శిక్షించియైన నీపని యరినిచేతఁ జేయిం
తును. అని యభయమిచ్చివారికుపురను వెంటఁబెట్టుకొని పర
శురాముఁడు భీష్మునిపాలికిఁ జోయెను. ధనుర్విద్యాగురువైన
పరశురాముని రాక విసగానే భీష్ముఁడు భయభక్తులతోనెదు
రుగాఁజోయి యగ్ర్యపాద్యములిచ్చి పూజించి రాకకుంగారణ
మడిగెను. పరశురాముడు తనవచ్చినపని యామూలాగ్ర
ముగఁ జెప్పి యబను విచిత్రవీర్యునకు వివాహముజేయుమని
యాజ్ఞాపించెను. అనివుడుగురువునకు శిష్యుఁడు చేతులుజోడించి
యిట్లనియె “దేవా! నేను మీశిష్యుఁడను. గురువునాజ్ఞశిష్యుం
డెల్లవిషయములలో శిరసావహింపవలసియుండును. కాని
యీవిషయములోమీయాజ్ఞ నేనుల్లంఘింపవలసివచ్చినందుకు
నేను మిక్కిలి చింతించుచున్నాఁడను. నన్ను మీరు తమింప
నలయు. కావలసినపక్షమున నాశిరీరము గోసి యిచ్చెద. నా
శిరము ఖండించి నీపాదముల బూజించెద. నిర్విచారముగఁ
బ్రాణములర్పించెద. అంతె కానిపరమపురుషునిపైఁడనమనంబు
నిల్చియున్నదని బహురంగముగ నాతోఁజెప్పివ యీబాలికను
నాతిమ్మునకిచ్చి నేను వివాహముజేయను. మీదమీయిష్టము
అనవుడు భార్గవరాముఁడు “నీవు నాయాజ్ఞాప్రకారమువర్తింప
వేని యుద్ధమునకు సిద్ధముక” మ్మని పలికెను. త్పత్రియవంశ
మునఁబుట్టి యుద్ధమునకు వెరతునా యని భీష్ముఁడు పలికి

యధ్యసన్నద్ధుడయ్యెను. అప్పుడు భీష్మపరశురాముల కిరువది యొక్కదినములు మహాయుద్ధ మయ్యెను. భీష్ముడు ప్రాయమున నుండుటచేతను పరశురాముడు వృద్ధుడగుటచేతను భీష్ముడేగలిచెను! పరశురాముడు దేబ్బలుతినిచావునకు సిద్ధమయ్యెను. అప్పుడు కొందరు మహద్బలు మధ్యవర్తులై వచ్చి గురువధము జేయకూడదని భీష్మునకు బోధించి పరశురాముని గాచి యాతని నావలకుఁదోడ్కొనిపోయిరి. పరశురామునంత వాడు తనపక్షము వహించిననుడనమనోరథము నెరవేరలేదని యింబ చింతిల్లి తపోనిష్ఠుడై యగ్ని కల్పించుకొని మరి యొక జన్మమెత్తి భీష్ముని వధింపవలయునని మునిముసలగుంకల్పించుకొని యాయగ్నిలోఁబడి మృతినొందెను. మృతినొంది రెండవజన్మమున ద్రుపదరాజునకు మొదటికూతురై పుట్టి పిమ్మట మగతనముదాల్చెను. మొదట యాడుదైన కారణమున పేడిమొగముగలవాడై యుండెను. అతనిపేరు శిఖండి. పేడివారిం బూడవని భీష్ముడు ప్రతిజ్ఞనట్టెను. కాబట్టి పాండవులు శిఖండి నెదురఁబెట్టుకొని భారతయుద్ధమున భీష్మునిమీఁదికిఁ బోయిరి. భీష్ముడు శిఖండిమొగముబూడక వెనుకకుఁ దిరిగెను. అప్పు డర్జునుడు భీష్ముని బాణములతోఁగొట్టి నేలంబడవైచె. అంబ రెండవజన్మమున శిఖండియై భీష్మునిజంపి ప్రతిజ్ఞ నెఱవేర్చుకొనెను.

సంపూర్ణము.

